

دسمبر ۲۰۰۶ء



بانی: ڈاکٹر اسرار احمد

فضیلت صیام و قیام رمضان

بزبانِ صاحبِ قرآن ﷺ

عن ابی هریرہ رضی اللہ عنہ قال قال رسول اللہ ﷺ :
مَنْ صَامَ رَمَضَانَ إِيمَانًا وَاحْتِسَابًا غُفْرَ لَهُ مَا تَقَدَّمَ مِنْ ذَنْبِهِ
وَمَنْ قَامَ رَمَضَانَ إِيمَانًا وَاحْتِسَابًا غُفْرَ لَهُ مَا تَقَدَّمَ مِنْ ذَنْبِهِ
وَمَنْ قَامَ لِنَلَةِ الْقُدْرِ إِيمَانًا وَاحْتِسَابًا غُفْرَ لَهُ مَا تَقَدَّمَ مِنْ ذَنْبِهِ
(رواه البخاری و مسلم)

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا :
”جس نے رمضان کے روزے رکھے ایمان اور خود احتسابی کی کیفیت کے
ساتھ اس کے پچھلے تمام گناہ معاف کر دیئے گئے اور جس نے رمضان (کی
راتوں) میں قیام کیا (قرآن سننے اور سنانے کے لئے) ایمان اور خود احتسابی کی
کیفیت کے ساتھ اس کے بھی تمام سابقہ گناہ معاف کر دیئے گئے اور جو لیلۃ
القدر میں کھڑا رہا (قرآن سننے اور سنانے کے لئے) ایمان اور خود احتسابی کی
کیفیت کے ساتھ اس کی بھی سابقہ تمام خطائیں بخش دی گئیں!“ -

(بخاری و مسلم)

وَأَذْكُرْ وَلِتَعْمَلْ اللَّهُ عَلَيْكُمْ وَمِنْ شَافَهَ اللَّهُ وَأَنْقَلَمْ يَهُ أَذْلَمْ سَعْنَا لِتَعْلَفَنَا الْقَرْآنَ
تبرہ، اور اپنے پڑا شہر کے فہنل کو ادا کیجئے اس بیان کو یاد کرو جو اس شخص سے یا بھائی نے تراکر کیا ہے تا ادا طاعت کی



جلد :	٣٩
شمارہ :	۱۲
رمضان المبارک	۱۴۳۲ھ
دسمبر	۶۲۰۰۰
فی شمارہ	۱۰۷ -
سالانہ زر تعاون	۱۰۰۷ -

سالانہ زر تعاون برائے بیرونی ممالک

- ☆ امریکہ، کینیڈا، آسٹریلیا، نیوزی لینڈ 22 ڈالر (800 روپے)
- ☆ سعودی عرب، کویت، بحرین، قطر، عرب امارات 17 ڈالر (600 روپے)
- ☆ بھارت، پاکستان، افریقی ایشیا، یورپ، جاپان
- ☆ ایران، ترکی، اوان، مصطفیٰ عراق، الجزاير، مصر 10 ڈالر (400 روپے)

ادارہ تحریر

حافظ عاصیف سعید

حافظ خالد محمد خضر

مکتبہ مرکزی انجمن خدام القرآن لاہور



مقام اشاغت: 36- کے ماؤنٹ ٹاؤن لاہور 54700، فون: 03-54700، فیکس: 5834000
ای میل: anjuman@tanzeem.org

ویب سائٹ: www.tanzeem.org

مرکزی رفتہ تنظیم اسلامی: 67- گرضی شاہ علامہ اقبال روڈ، لاہور
فون: 63051110، 6316638-6366638 فیکس: markaz@tanzeem.org

پبلیشر: ناظم مکتبہ مرکزی انجمن طالع: رشید احمد چوہدری مطبع: مکتبہ جدید پرنس (پرانی یونیورسٹی) لینڈ

مشمولات

- ☆ عرضِ احوال ۳
- حافظ خالد محمود خضر
- ☆ تذکرہ و تبصرہ ۵
ہماری موجودہ حکومت کس کے سارے کھڑی ہے؟
خخار حسین فاروقی
- ☆ حقیقتِ دین ۱۵^(۲)
ڈاکٹر اسرار احمد
- ☆ توحیدِ عملی^(۴) ۲۴
فریضہ اقامتِ دین سے ربط و تعلق
ڈاکٹر اسرار احمد
- ☆ منہاجِ المسلم^(۱) ۲۵
لقدیر پر ایمان
- علامہ ابو بکر الجراشی
- ☆ فکرِ عجم ۵۳
پیش گفتار
ڈاکٹر ابو معاذ
- ☆ کتاب نامہ ۶۸
قیامِ اسرائیل اور نیوورلند آرڈر^(۶)
ڈاکٹر سفر الحوالی

عرض احوال

ماہ رمضان المبارک نہ صرف نزول قرآن کا ممینہ ہے، بلکہ یہ اس منع ایمان اور سرچشمہ، یقین کے ساتھ تجدید تعلق کا ممینہ ہے۔ یہ وجہ ہے کہ اس ماہ مبارک میں اہل ایمان کو ”صیام و قیام“ کا جو دو گونہ پروگرام عطا کیا گیا ہے اس میں قرآن حکیم کو خصوصی اہمیت حاصل ہے۔ دن کا روزہ اور رات کا قیام اور اس میں قرآن کریم کا پڑھا اور ساجانا رمضان المبارک کے پروگرام کی دو شفیعیں ہیں جن کا باہم دگرچوی دامن کا ساتھ ہے۔

امیر تنظیم اسلامی ڈاکٹر اسرار احمد حفظہ اللہ نے رمضان کی راتوں کا زیادہ سے زیادہ حصہ قرآن حکیم کی معیت میں برقرار کئے لئے آج سے سولہ سال قبل نماز تراویح کے ساتھ ”دورہ ترجمہ قرآن“ کا آغاز کیا تھا، جس نے محمد اللہ بڑی مقبولیت حاصل کی اور اب تنظیم اسلامی کے زیر انتظام دورہ ترجمہ قرآن کا یہ پروگرام ملک کے طول و عرض میں کم و بیش ایک سو مقامات پر پیش کیا جا رہا ہے۔ کراچی میں بیس سے زائد مقامات پر اور لاہور میں چودہ پندرہ مقامات پر دورہ ترجمہ قرآن کے پروگرام ہو رہے ہیں۔ قرآن اکیڈمی لاہور کی جامع القرآن میں، جہاں سے سولہ برس قبل اس کام کا آغاز ہوا تھا، ڈاکٹر عارف رشید صاحب دورہ ترجمہ قرآن کروار ہے ہیں۔ اس ضمن میں کراچی کا حلقة خواتین بھی بہت فعال کردار ادا کر رہا ہے اور شرکے قریبادس مقامات پر تنظیم اسلامی کی رفیقات دورہ ترجمہ قرآن کی سعادت حاصل کر رہی ہیں۔ (تفصیلات کے لئے نداء خلافت کا شمارہ ۱۳۶ اور ۷۳ ملاحظہ کیا جائے)۔ مزید برآں یہ دون پاکستان بھی دورہ ترجمہ قرآن کے پروگرام ہو رہے ہیں۔ خود امیر تنظیم اسلامی محترم ڈاکٹر اسرار احمد نیویار ک میں (بربان انگریزی) اور نائب امیر تنظیم حافظ عاکف سعید صاحب شکاگو میں دورہ ترجمہ قرآن کی سعادت حاصل کر رہے ہیں۔ رفیق مکرم ڈاکٹر طاہر خاکو افی صاحب بھی نیویار ک میں دورہ ترجمہ قرآن کروار ہے ہیں۔ فالحمد للہ علی ذلک!



ماہ نومبر کے دوران امیر تنظیم اسلامی ڈاکٹر اسرار احمد عمرہ کی ادائیگی کے لئے عازم

تجاز ہوئے۔ لہذا باغِ جناح لاہور میں جمعہ کے ایک ہی خطاب (مورخہ ۱۰ نومبر) کا موقع مل سکا۔ ملکی، ملی اور مین الاقوا میں حالات پر امیر تنظیم اسلامی کے اس خطاب جمعہ کا پریس ریلیز ہدیہ یہ قارئین ہے :

”بُشْ يَا الْكُورْمِينَ سَعَىٰ كُوئيْ بُجْهِي صَدْرِ بَنَىٰ اَمْرِكِيْيَيْ پَالِيْسِيْ مِنْ كُوئيْ تَبْدِيلِيْ وَاقِعِ نَمِينَ
ہوگی۔ اس کی وجہ یہ ہے کہ امریکہ کو ہر حال میں اپنے مفادات عزیز ہیں۔ تاہم
الکور کی نسبت بُش کی صدارت بتر ہے کیونکہ الکور نے اپنے ساتھ ایک یہودی
 شخص کو نائب صدر کے عمدہ کے لئے نامزد کیا ہے۔ لہذا الکور کے صدر بننے کے
 بعد یہودیوں کے لئے امریکی صدارت کے عمدے پر قابض ہونا بہت آسان ہو
 جائے گا جو عالم اسلام کے لئے بہت خطرناک ہو گا۔ امریکہ عالمی قیام امن کی انی
 کوششوں میں دچکی لیتا ہے جو اس کے مفاد میں ہوتی ہیں۔ اس کا واضح ثبوت یہ
 ہے کہ مشرقی تیمور میں عیسائی ریاست کے قیام کے لئے تو فوج آفوج بیحیج دی گئی
 لیکن یا سر عرفات کی بار بار اپیلوں کے باوجود فلسطین میں فوج نہیں بیحیج گئی۔
 فلسطین اسرائیل جھگڑا اب عرب اسرائیل تازے کی صورت اختیار کر چکا ہے
 اور گندب صغیر کے معاملے میں اب یا سر عرفات یا یہود باراک کے لئے پیچھے ہٹا
 ممکن نہیں رہا۔ لہذا اس مسئلے کا منطقی نتیجہ الملهمۃ العظمی یا آرمیگاؤان ہی
 کی صورت میں ظاہر ہو گا۔

تنظیم الاخوان کے امیر مولانا اکرم اعوان صاحب نے حکومت کو نفاذ
 اسلام کا جواہی میثم دیا ہے لا تقدیم تحسین ہے۔ البتہ مولانا اکرم اعوان صاحب
 کا یہ کہنا کہ اس تحریک لئے باہر آنے والے کارکنوں پر اگر گولیاں چلیں تو وہ
 بندوقیں چھین لیں گے، درست نہیں۔ کیونکہ اس صورت میں خانہ جنگی کا
 اندیشہ ہے، جس کے نتیجے میں نفاذ اسلام کی منزل قریب آنے کی بجائے دور
 ہو سکتی ہے۔ اگر اس احتجاجی تحریک کا معاملہ یک طرفہ رہے تو کامیابی کی
 زیادہ امید ہے۔

جماعت اسلامی کے عظیم اجتماع قرطبه میں میری جانب سے دینی
 جماعتوں کو پہلے ہی ایسی تجویز دی جا پہلی ہے کہ تمام دینی جماعتوں حکومت کو
 ۷/۲ رمضان المبارک تک ملک میں نفاذ شریعت، یہودی نظام کے کامل

ہماری موجودہ حکومت کس کے سماں کے کھڑی ہے؟

مختار حسین فاروقی، امیر حلقہ تنظیم اسلامی پنجاب و سطحی

انسانی زندگی کے دو پہلو تو نہایت واضح ہیں اور دلیل کے محتاج نہیں، ایک انفرادی زندگی اور دوسرا اجتماعی زندگی۔ ہر شخص کا تجربہ ہے کہ انفرادی اور ذاتی سطح پر انسان پر بہت سے داخلی اور خارجی حالات گزرتے ہیں جو زندگی کو متاثر کر جاتے ہیں۔ انسان کی اندر وہی کیفیات اور سکون و بے چینی کی حالت بعض اوقات انسان سے اضطراری فیصلے سرزد کر دیتی ہے جو بعد میں از خود غیر معقول محسوس ہوتے ہیں۔ ایسی ہی ایک کیفیت کا ذکر غالب مرحوم فرمائے گئے ہے۔

رو میں ہے رخش عمر کہاں دیکھنے تھے
نے ہاتھ باغ پر ہے نہ پا ہے رکاب میں!

اب ایسے فیصلے جو کوئی انسان ”نہ ہاتھ باغ پر.....“ والی کیفیت میں کرے گا وہ کتنے مؤثر، کتنے معقول، اور کتنے دیرپا ہوں گے، از خود واضح ہیں۔

دو سرا پہلو اجتماعی زندگی کا ہے۔ اگرچہ اجتماعی زندگی میں قومی مزاج، تاریخ، عالمی حالات، اجتماعی شعور اور اجتماعی نصب العین کو بہت زیادہ دخل حاصل ہے، مگر حکومتی سطح پر معاملات بالآخر چند انسانوں تک ہی محدود ہو جاتے ہیں اور ان چند ارباب بست و کشاد کی ذاتی پسند و ناپسند، افتادِ طبع، اگر یہ ماحول اور میں الاقوامی حالات کا دباؤ ان کو بھی اسی طرح متاثر کرتا ہے جیسے ایک عام انسان کو، مگر ان کے اچھے یا بُرے فیصلے (صحیح یا غلط) پورے ملک اور قوم کو کسی نئے رخ پر ڈال دیتے ہیں۔ صحیح فیصلے قوموں کو منزلِ مراد تک لے جاتے ہیں اور اجتماعی نصب العین کا حصول نزدیک تر ہو جاتا ہے یا غلط فیصلے ملک و قوم کو قعرِ مذلت میں گرداتے ہیں اور ”یک لحظہ غافل گشتم و صد سالہ را ہم ذور شد“ والی کیفیت سے دوچار کر دیتے ہیں۔

پاکستان کی موجودہ حکومت میں بھی اختیارات محدودے چند ہاتھوں میں مر تکز ہو کر رہ گئے ہیں اور اندر میں حالات ان کے فیصلے پوری قوم اور اجتماعیت کے لئے "امر" اور "لقدر یہ مبرم" بن کر نافذ ہو رہے ہیں۔ یہ بات واضح ہے کہ ایسے حالات میں ان چند افراد کی داخلی اور ذاتی کیفیات پوری قوم کے مستقبل پر اخذ اثر اندماز ہو رہی ہیں۔

ایک ممکن صورت یہ ہو سکتی ہے کہ موجودہ حکومت اور اس کی ٹیم مسائل سے پوری طرح آگاہ ہے۔ تاریخ پاکستان، قیام پاکستان، نظریہ پاکستان، اسلام اور قرآن سمیت قوی نصب العین سے آگاہی کے ساتھ ساتھ قوم کو اس اجتماعی نصب العین کے حصول کے لئے تیاری کے مراحل سے بھی واقف ہے اور عالمی حالات کے تاثر اور اپنے وسائل کے مطابق ان کے حصول کے لئے سرد ہڑکی بازی بھی لگا رہی ہے۔ دشمنوں سے واقف اور ان کی چالوں کے اسرار اور موزے آگاہ اور ان کے توڑ کرنے اور ان کو خاک میں ملانے کے لئے ہمہ وقت چاق و چوبند۔ اس راہ میں انسانی غلطی کا امکان تو رہتا ہے مگر اس کو بھی مشورہ سے کم کیا جاسکتا ہے۔ اگر یہ صورت ہے تو یقیناً قوم و ملک کی خوش قسمتی ہے اور اس پر جتنا خود مباهات کا اطمینان کیا جائے کے مناسب ہے۔

دوسری صورت جو ممکن ہے (اگرچہ اس کے درجے اور بے شمار ہو سکتے ہیں) کہ ہماری موجودہ حکومت (سابقہ کئی حکومتوں کی طرح) حیقی مسائل سے آگاہ ہے نہ اس کے ماضی اور مستقبل کے بارے میں تفکر۔ اسے نہ قوی ترجیحات سے غرض ہے اور نہ اجتماعی نصب العین سے۔ وہ نہ اسلام کی ترجیحات سے واقف ہے نہ سیاسی و ملکی۔ وہ نہ اللہ اور اس کے رسول ﷺ سے مخلص نظر آتی ہے اور نہ اپناۓ وطن سے۔ وہ نہ دوست کو پہچانتی ہے نہ دشمنوں کا شعور رکھتی ہے۔ ان حالات میں انسانی غلطی کے امکان کے ساتھ جو فیصلے بھی ہوں گے وہ قوم و ملک کو اس کے اجتماعی نصب العین اور مقصد سے دور ہی لے جائیں گے۔ اس کا مقصد اغیار کو خوش کرنا اور سادہ لفظوں میں اپنے لئے آرام کی را ہیں تلاش کرنا اور اپنی حکومت کو طول دینے کے سوا کچھ اور نہیں ہو سکتا۔

خدا نخواستہ اگر یہ صورت حال ہو تو پھر قوم جن خطرات میں گھری ہے اور گھری رہے گی وہ اہل علم سے مخفی نہیں ہیں۔ دن بدن ترقی و پھیلاؤ تو درکنار اپنے بقاء و

وجود کے لئے خطرات بڑھتے چلے جائیں گے اور محاورتا ہی نہیں حقیقتاً قوم اور ملک ایک بندگی میں پہنچ جائے گا یادِ شمن کے کسی منصوبے میں پھنس کر (اے کی طرح) پاش پاش بھی ہو سکتا ہے۔

انفرادی سطح پر بھی آدمی جب کوئی اہم کام کرتا ہے تو دیگر اسباب کے ساتھ ساتھ ایک ذہنی سمارا تلاش کرتا ہے۔ یہ سمارا برادری کا ہو سکتا ہے کہ اس کی حمایت مجھے حاصل ہے، محلہ داری کا ہو سکتا ہے، دوستوں کی حمایت کا ہو سکتا ہے، سیاسی روابط کا ہو سکتا ہے، کسی کلب کی ممبر شپ کا ہو سکتا ہے، سماجی تعلقات ہو سکتے ہیں، غرض تعلقات سے لے کر ذاتی حیثیت و مرتبہ اور روپیہ پیسہ تک اس مرحلہ پر انسان کے کسی جارحانہ فیصلے اور اس کی تکمیل میں اندر وونی اطمینان اور ذہنی سمارے کا کام دیتے ہیں کہ یہ میرے مدد و معاون ہیں اور ناکامی کی صورت میں یہ مجھے برے نتائج سے بھی بچائیں گے۔

اجتماعی سطح پر چونکہ بالآخر معاملات چند انسانوں ہی کے ہاتھ میں ہوتے ہیں لہذا آخري تجزیے میں حکومتی اور بین الاقوامی معاملات بھی بالکل ذاتی اور رُنگی نوعیت کے فیصلوں پر چلتے ہیں، بلکہ "ذاتیات" تک کا لفظ بھی بے موقع نہیں ہو گا۔ لہذا موجودہ حالات میں ہماری حکومت کے معاملات جن چند ہاتھوں میں ہیں اور وہ بڑے ذور پر اس نظر اس سے کہ اوپر درج شدہ دو صورتوں میں سے کس پڑے میں جاتے ہیں، آئیے دیکھتے ہیں کہ حکومت کے لئے ان فیصلوں کے پیچھے اور ان کی تنفیذ کے لئے اور سب سے زیادہ ان فیصلوں کے مکنہ ناپسندیدہ اثرات سے بچانے کے لئے کیا مکنہ صورتیں ہو سکتی ہیں اور اس کے بعد باسانی سمجھ میں آجائے گا کہ آیا ملک و قوم کی کشتی دن بدن مجد ہمارا اور گھرے پانیوں میں اپنے نصب العین سے دور جا رہی ہے یعنی مقصد قیام پاکستان کو کھو رہی ہے یا مشکل حالات سے آہستہ آہستہ نکل کر معاشی تنگی کے حالات ہی سے اجتماعی اور قومی مقاصد کے حصول میں نمایاں پیش رفت کر رہی ہے۔

مضمون کے اصل حصے کی طرف آتے ہوئے آئیے ایک ایک کر کے واضح کرتے ہیں کہ ہماری حکومت کے مکنہ سمارے کون کون سے ہو سکتے ہیں۔

① خالص معروضی طور پر اور زمینی حقائق کو سامنے رکھتے ہوئے ہماری حکومت کا پسلامکنہ سارا یہ ہو سکتا ہے کہ ملک کے عوام کی عظیم اکثریت نہ سی واضح اکثریت ان کے ساتھ ہے۔ شاید یہ کہنا بے جانہ ہو گا کہ حکومت نے پہلے سو دنوں میں عوام کی عظیم اکثریت حکومتی اندامات کی حمایت میں تھی، مگر بعد کے دنوں میں نہایت تیزی سے یہ گراف گرا ہے اور اب صورت یہ ہے کہ معاشری میدان میں تاجریوں سے کٹکش اور عام آدمی کے لئے اشیائے ضرورت کی گرانی اور بے رو زگاری کی کیفیت نے یہ تاثر پیدا کر دیا ہے کہ اب حکومت کے ایک سال تکمیل ہونے پر شاید ۵ فیصد عوام بھی حکومت کے حمایتی نہ ہوں۔ لہذا یہ سارا اگر حکومت کے پاس تھا تو اب نہیں ہے۔

② دوسرا ممکنہ سارا اڈنڈے کے زور پر ملک چلانے اور ملک کو پولیس میٹ بنا کر رکھنے کے لئے یہ احساس ہے کہ سرکاری مشینزی (بیورو کریبی) اور پولیس حکومت کی غیر مشروط حمایت ہے۔

اس صورت پر غور کریں تو سامنے آئے گا کہ سرکاری مشینزی اول اتو کسی حکومت کی بھی غیر مشروط حمایت نہیں ہوتی اور عام سرکاری ملازم کی ۳۰-۳۵ سالہ سروس میں کسی حکومتیں آتی جاتی رہتی ہیں، لہذا اس معمول اور مشاہدہ کی بناء پر یہ سمجھنا سخت غلطی ہو گی کہ سرکاری مشینزی بہ دل و جان ہمارے ساتھ ہے اور اسی طرح پولیس بھی۔

مزید برآں سرکاری مشینزی کے سینڑاہل کاران (گرین ۲۰ اور اس کے اوپر کے عمدیدار) تو عام طور پر قوم کے مجموعی مورال اور اخلاقی قدریوں کے زوال کے زیر اثر اونچے درجے کی رشوت سے بہت کچھ کمالیتے ہیں جس کا چرچا بھی سرکاری حلقوں میں کوئی ڈھکا چھپا نہیں ہے۔ رہے نچلے طبقے کے سرکاری ملازمین تو ان میں دیانتدار تو عوام کی طرح منگائی اور اشیائے صرف کی قیمتیوں میں ہوشیار گرانی سے بے چین ہیں، جبکہ بد دیانت انتظامی افران اور دیگر رشوت خور اہلکار چاہے کسی گرین سے ہوں اپنے عوام دشمن رویے سے عوام کو حکومت سے بدول کرنے کے عمل کو تیز تر کر رہے ہیں۔

احساب کی نیم دلانہ پالیسی کی نمائشی کوششوں سے کچھ مخلص اور حکومتی خیر خواہ افران کو اگلی حکومت کے احتساب کا خوف روک کر رکھ رہا ہے، اس لئے کہ اگر واقعی

احساس ہوتا اور صرف نااہل اور بد دیانت ہی کیفر کردار تک بخچتے تو عام متأثر بردا مختلف ہوتا اور دیانتدار لوگ حوصلہ پاتے اور آگے بڑھتے، مگر موجودہ صورت میں ایسا بہر حال نہیں ہے۔ نتیجتاً سرکاری مشینزی اور پولیس بھی حکومت کی پالیسیوں کو آنکھیں بند کر کے آگے بڑھانے والی قوت یا غیر مشروط عادی نہیں ہو سکتی اور نہ ہے۔

(۲) اندر وہن ملک تیرا ممکنہ سارا موجودہ حکومت کے لئے فوج کا ہو سکتا ہے کہ ہماری فوج الحمد للہ بڑی نظریاتی اور پیشہ و رانہ صلاحیتوں کی حامل ہے اور اس کی صلاحیتوں کی دنیا معرفت ہے۔ یہ بات بجا ہے، مگر ذرا اٹھنے دل سے سوچیں کہ فوج بھی آخر ہمارے اندر سے ہی ہے اور ہمارے ہی بھائی بند اور اعززہ و اقارب۔ اللہ اور عام ملکی حالات میں (بالخصوص اس انفار میشن نیکنالوجی کے دور میں) متاثر ہوئے بغیر نہیں رہ سکتی۔ اور پھر فوج میں بھی اکثریت تو بہر حال ایسے افراد کی ہی ہو گی جو منگائی کے اس دور میں اشیائے صرف کی عدم دستیابی کا تجربہ کر رہے ہیں اور گھر میں اخراجات کی فراہمی پر ہر روز ناکامی کے احساس پر قومی جذبے کو کب تک فوقيت دیتے رہیں گے؟

پھر فوج کا ایک معنده بھ حصہ عوامی اور انتظامی قسم کے معاملات میں لگادیا گیا ہے جس سے ان کا واسطہ سرکاری اہل کاران اور عوام کے کرپٹ طبقے سے زیادہ پڑتا ہے۔ اللہ ہمارے وہ فوجی بھائی جو Fair Play اور order is order کی راہ پر چل پڑتے ہیں اور انپی پالیسیوں کی تفہیز نہیں کر سکتے اور ناکامی دیکھتے ہیں تو اولادی راہ پر چل پڑتے ہیں جس لوث کھوٹ کی راہ پر دوسرا سرکاری مشینزی اور پولیس چل رہی ہے۔ یا ٹانیا اس راہ سے بچنے کا ارادہ کرتے ہیں تو کہاں سرکاری فوجی بیرکوں میں آرام و سکون کی روایتی فوجی مشقیں اور محابد فی سبیل اللہ ہونے کا ایک گونہ باطنی سکون اور کہاں گلی گلی کوچہ کوچہ در بذر عوامی رد عمل کا شکار ہونے کا احساس۔ ہمارا عام مخلص سپاہی لازمی طور پر بد دلی کا شکار ہو رہا ہے اور اوپر درج دونوں صورتیں فوج کے اندر ہی دو رائیں پیدا کرنے کا سبب بن سکتی ہیں، جس کی کوئی تردید نہیں کر سکتا۔

اللہ حکومت کے لئے فوج کو ذہنی سارا سمجھنا بھی شاید فوری نہیں تو زیادہ دیر ممکن

نہیں رہے گا۔ اور اہل نظر کے نزدیک تو یہ تبدیلی بڑی تیزی سے آرہی ہے۔

④ اندر وون ملک نہ ہی اور دینی عناصر کا اطمینان (بہت ساری ملکی گندگیوں اور خرابیوں کے باوصف) کسی حکومت کے لئے سارا ہو سکتا ہے اور حکومت لمبی تان کرسو سکتی ہے، مگر غور کریں تو معلوم ہو گا کہ موجودہ حکومت کو یہ سارا بھی میراث نہیں ہے۔

انفار میشن نیکناوجی کے نام پر کیبل فی وی کی وبا عام ہو چکی ہے (پسلے ڈش کلچر نے کون سی کسرچ چوڑ رکھی تھی) اور مزید برآں انتہائیت کے فروغ میں ہماری حکومت دیوانی ہو رہی ہے جس سے طے "فکر ہر کس بقدر ہمت اوت" کے مصدق اعام آدمی تو دینی معلومات (جو کہ انتہائیت پر ہیں ہی نہیں) تو کجا مطالعہ کا شوق بھی کماں سے پورا کرے گا، وہ تو تازہ فاشی عربی اور فلمی مناظر کے لئے پاگل ہو رہا ہے اور عام کما جا رہا کہ ہماری حکومت آنامنگا کر رہی ہے اور انتہائیت فری کر رہی ہے۔

نتیجتاً ملک کے دینی اور نہ ہی عناصر بھی حکومت کے ساتھ نہیں ہیں اور اس کا احساس حکومت کو بھی ہے کہ صوبہ سرحد اور چڑال میں NGOs کے ساتھ جو ہو رہا ہے وہ حکومت کے علم میں ہے۔ لہذا یہ سارا بھی حقیقی طور پر حکومت کو حاصل نہیں ہے۔ اگر ہے بھی تو قابل اعتبار نہیں ہے۔

⑤ ایک اور مکمل سارا عوام کا معاشی طور پر خوشحال اور باروزگار ہونا ہے۔ اگر اس دور میں لوگوں کو روزگار کے موقع میرہ ہوتے، کارخانوں، ملوؤں اور عام تعمیراتی میدانوں میں لوگ اپنی گذران کے لئے آمدی اور روزگار سے مطمئن ہوتے تو سیکولر سطح پر ہی سی ایک اطمینان کی لہر ملک پر حاوی ہوتی۔ اس میں زیادہ حصہ ہمارے تاجریوں اور صنعت کاروں کا ہو سکتا تھا مگر Documentations of Economy کے خیر ہی سے شربر آمد ہو چکا ہے کہ ملک میں روزگار کے موقع نئی سرمایہ کاری نہ ہونے کی وجہ سے ختم ہو چکے ہیں۔ لہذا عمومی خواہی اطمینان اور خوشحالی بھی ہماری حکومت کے حصے میں نہیں آرہی ہے، جس سے یہ سارا بھی میراث نہیں ہے۔

⑥ اندر وون ملک آخری مکمل سارا اداہ طبقات ہیں جن کو حکومت بظاہر فائدہ پہنچانے کی کوشش کر رہی ہے یا جن کو مفادات اٹھانے کے موقع مل رہے ہیں، یعنی وہ مفادیافت

طبقات جن کے آہستہ آہستہ اس حکومت سے مفادات وابستہ ہو رہے ہیں۔ ان طبقات میں سرفہرست NGOs ہیں۔ یہ ادارے ایک منصوبہ بندی کے تحت مغرب نے تیری دنیا کے ممالک کے لئے بطور ترقی ایجاد کئے اور پھیلائے ہیں جس سے انہیں مفادات حاصل ہو رہے ہیں۔ مختصرًا یہ طبقات حکومت کے اسی وقت تک ہم نوا اور حای ہو سکتے ہیں جب تک حکومت انہیں نوازتی رہے گی۔ تاہم ہمارے ہاں کے راجح العقیدہ مسلمان اور علماء اس طبقے کی آزاد خیالی آوارگی اور ذہنی انتشار برداشت نہیں کر سکتے، لہذا ان اداروں کی ملک دشمن سوچ اور سرگرمیاں حکومت کے خلاف ہی جائیں گی۔

دو سرا مفادیافتہ طبقہ وہ خواتین ہیں جنہیں حکومتی پالیسیاں ترقی اور بیداری کے نام پر اٹھانے اور مددوں کے شانہ بشانہ لانے کے لئے اعلان عام کا درجہ رکھتی ہیں۔ بلدیاتی اداروں اور ضلعی اداروں میں ۳۰ فیصد خواتین کی نمائندگی اسی کا مظہر ہے (ہم خواتین کے حقوق اور ان کی تعلیم و ترقی جو اسلام کے اندر رہ کر ممکن ہے اس کے خلاف نہیں) مگر اس تک دو کامیک پلو یہ ہے کہ ملک کی نصف آبادی کے نام پر وسائل چند ہزار مغرب زدہ خواتین کے ہاتھ آتے ہیں اور وہ اپا اور دیگر سوشل ویلفیر کے اداروں کے نام سے شانہ بشانہ باٹھ پر خرچ کر دیتی ہیں۔ لہذا طبقہ خواتین کی طرف سے مجموعی طور پر کوئی موثر آواز حکومت کے حق میں نہیں ہو سکتی۔ اس ملک کی عام خواتین کبھی بھی ان مغرب زدہ اور اخلاق باختہ خواتین کو اپنارہنمانتے کو تیار نہیں اور وہ خود بھی خواتین کی نمائندگی کیلئے مستحق نہیں۔

دیگر مفادیافتہ طبقات اس سے بھی قلیل اور ملکی معاملات میں انتہائی غیر موثر ہیں۔ اب آئیے ایسے ساروں کی طرف جو پیروں ملک ہیں اور غیر ملکی آقاوں کے نمائندے ہیں یا ان کے زیر اثر۔

② ان پیروںی نمائندہ ساروں میں سے سرفہرست UNO یعنی اقوام متحده کا ادارہ ہے۔ بظاہر بڑا خوش کن نام ہے کہ یہ عالمی برادری کا ایک فورم ہے۔ ہمارے گھمیسر مسائل کے لئے سلامتی کو نسل کی قراردادوں پر عملدرآمد ہو جائے تو ملکی ترقی و خوشحالی کی راہ ہموار ہو جائے گی۔ مگر یہ ایک دھوکہ ہے۔ UNO امریکہ اور بالآخر یہودی

صیونیت کا ایک مظہر ہے اور گزشتہ پچاس سال کی تاریخ گواہ ہے کہ ملائیا اور تیموریہ کا مسئلہ ہو یا اسرائیل کے خلاف عراق کا، پوری شدت سے رُت عمل ہوا، مگر کشیر کے ضمن میں اتنی بے اعتنائی کہ سوچی نہ جاسکے۔ لہذا یہاں سے کسی امداد یا دشمنی کی توقع فضول ہے اور چیف ایگزیکٹو کے حالیہ دورہ امریکہ کے بعد یہ بات کسی مزید دلیل کی محتاج نہیں۔

⑧ ایک اور سارا امریکہ کا ہو سکتا ہے۔ اس زمین پر عالم اسباب میں وہ ایک Sole Supreme Power کا درجہ حاصل کر چکا ہے اور ایک بد مست دیوبیکل جنگی درندے کی طرح اپنی پالیسیاں نہ نہیں اور کمزور اقوام کو دبائے اور نگئے کے راستے پر چل نکلا ہے۔

امریکہ کی اپنی ترجیحات اور پالیسیاں ہیں۔ اس فریم ورک میں ایک بے جان پر زہ بن کر تو سمجھا جا سکتا ہے کہ امریکہ ہمارا جماعتی ہے، مگر ایک آزاد اور خود مختار قوم جو اپنے الگ مفادات رکھتی ہو، ایک نظریہ کی حامل ہو، اپنی منزل اور نصب العین کے لئے ملک و دو کرہی ہو، جو بہر حال امریکہ کے مفادات سے متصادم بھی ہو تو اس امریکہ ہمارے کیا تو قع ہو سکتی ہے؟ اس صورت حال کا نقشہ دورہ کلنشن کے موقع پر سامنے آچکا ہے کہ اگر پاکستان سر جھکا کر ہماری پالیسیوں کو آگے بڑھانے کے عمل میں حصہ دار نہیں بنے گا تو وہ ایک ناکام ملک اور ناکام قوم کھلائے گی۔ اس پر کہا گیا کہ امریکہ نے پاکستان کو تھا کر دیا ہے اور دھوپ میں کھڑا کر دیا ہے۔ ان حالات میں اپنی ترجیحات کے ساتھ زندگی گزارنے کے لئے بھی امریکہ کا سارا انہونے کے برابر ہے۔

⑨ بیرون ملک ہمارے کرم فرماؤں میں عالمی مالیاتی اداروں کی بھی اہمیت ہے۔ اگرچہ یہ ادارے امریکہ اور بالآخر یہودی سا ہو کاروں اور سود خوروں کے زیر انتظام ہیں لہذا ان کے قرضوں پر امید لگا کر کوئی قوی ترقی یا ملی نصب العین کے حصول اور اس کی طرف پیش قدمی کا خواب دیکھنا بھی شاید ممکن نہ ہو۔ مقروض قوم کا اپنا آزاد مددعا اور نصب العین نہیں ہو سکتا، اسے قرض خواہ کے احکام اور پالیسیاں ہی آگے بڑھانا پڑتی ہیں۔ موجودہ حالات میں ہم سابقہ قرض کیسے اتاریں گے؟ سود کی ادائیگی کے لئے مزید قرض ختم اور رذالت آمیز شرطوں پر لینا پڑتا ہے اور بے رحم قرض خواہ اب تو ہمارا اور ہمارے

عوام کا خون چوس کر بھی راضی نہیں ہے، قرض کی وصولی کے لئے ہر جربہ استعمال کرنے پر آمادہ نظر آتا ہے۔ سابقہ حکومتوں سمیت موجودہ حکومت کے اقدامات (معیشت کی دستاویز بندی، افغانستان سے کشیدگی وغیرہ) سب آئیں ایف اور ورلڈ بیک کی ڈکٹیشن ہی محسوس ہوتی ہے۔ ہماری معیشت ان اداروں کا سود دینے کے قابل نہیں ہے۔ ہمارے بحث کا ایک معتقدہ حصہ سود کی ادائیگی پر خرچ ہو جاتا ہے۔ لذایہ سارا بھی قوی اور ملی وجود کے لئے کینسر کی حیثیت رکھتا ہے اور ان اداروں کی موجودگی میں قیام پاکستان کے مقاصد کی طرف پیش قدمی ہو ہی نہیں سکتی۔

(۱۰) آخری سارے کے طور پر ہمارے پاس ایک ایسا سارا موجود ہے جو ان سب ساروں سے بڑا بھی ہے اور نہایت قابل اعتماد بھی، اس کو ہم سے ہمدردی بھی ہے اور اس کی نگاہ میں شفقت و رحمت بھی۔ اس کو قدرت حاصل ہے کہ ہمیں قبرنگات سے نکال کر اقوام عالم میں نمایاں مقام پر لاکھڑا کر دے۔ اس کو پاکستان کے وجود سے بھی محبت ہے اور ہمارے قوی اور ملی نصب العین سے بھی لگاؤ۔ اس کو ہر فرد مسلم بھی عزیز ہے اور ملت اسلامیہ بھی۔ وہ ہے ذات باری تعالیٰ خالق کائنات اللہ جل شانہ۔ لیکن ہماری حکومت نے اس ہستی سے بھی جنگ لگا رکھی ہے کہ سود کا خاتمه ممکن نہیں۔ ہماری حکومت ۷۰ ارب سے لے کر ۱۸۰ ارب روپے تک اندر ورن ملک سودا دا کرتی ہے اور بیرون ملک سود ۲۰۰۰ ارب کے لگ بھگ مزید ہے۔

پھر فاشی و عربانی کا سیلا ب ہے، اتنرنسیٹ فری کیا جا رہا ہے۔ آج ہمارے نظام میں اسلامی تعلیمات تو کجا ملک و قوم کی بہتری اور ملی و قوی شعور کا بھی فقدان ہے۔ اندر میں حالات یہ آزادی — اور اففارمیشن نیکنالوجی کے نام پر دنیا کے معلوماتی خزانے تک رسائی۔ بقول اقبال ۔

ہو فکر اگر خام تو آزادی افکار

انسان کو حیوان بنانے کا طریقہ

آج کی نوجوان نسل واقعی اس سیلا ب میں بہ رہی ہے اور حیوانیت کے کنارے پہنچ چکی ہے جہاں مغرب اخلاقی اعتبار سے کئی عشرے پہلے کھڑا الامان، الامان، پکار رہا ہے۔

نتیجتاً یہ سارا بھی ہماری حکومت کی پشت پر نہیں ہے۔ لہذا بلا خوف تردید کہا جاسکتا ہے کہ حکومت کس سارے پر کھڑی ہے؟ اور اس طرح کتنے دنوں تک زندہ رہا جا سکتا ہے؟

ہر مسلمان کی خواہش تو یہی ہے کہ حکومت جلدی سے اللہ تعالیٰ کی مضبوط رسمیت کو تمام لے اور اللہ کا نام لے کر باقی تمام ساروں سے اعلان بغاوت کر کے ملت کی کشتی کو نصف صدی کے طوفانوں سے نکال کر کنارے لگادے، کاش کہ ایسا ہو جائے۔
ایں دعا از من و از جملہ جہاں آمین باد!

باقیہ : عرضِ احوال

انسداد اور بدل دیاتی اداروں میں خواتین کی ۳۴% نمائندگی کے فیصلہ کی واپسی کے لئے اٹی میثم دیں۔ اگر حکومت اس کی تعیین نہ کرے تو یکم جنوری ۲۰۰۱ء سے عوامی تحریک شروع کرنے کا فیصلہ کیا جائے۔ میری ان تجویزیں کی تائید تمام شرکاء اجتماع نے ہاتھ اٹھا کر بھرپور انداز میں کی۔ لہذا اب یہ امیر جماعت اسلامی قاضی حسین احمد اور دینی جماعتوں کی ذمہ داری ہے کہ وہ اس قرارداد کے مطابق تحریک چلانے کا فیصلہ کریں۔ دینی جماعتوں نے آج تک کسی دینی ایشور پر تحریک چلانے کی بجائے سیکولر جماعتوں کے ساتھ مل کر صرف سیاسی ایشور پر تحریک چلاتی، جس کی وجہ سے پاکستان میں اسلامی نظام نافذ نہ ہو سکا۔ اگر دینی جماعتوں اب بھی متعدد ہو کر نفاذ شریعت کے لئے تحریک چلائیں تو انہیں ان شاء اللہ ضرور کامیابی حاصل ہو گی۔



نظام	اسلامی	تغییم
نظام	خلافت	کا
قائم	کا	پیغام

پاکستان ٹیلیویژن پر پیش کیا جانے والا سلسلہ وار پروگرام

حقیقت تحریک

امیر تنظیم اسلامی ڈاکٹر اسرار احمد

— (۲) —

خطبہ مسنونہ اور تعویذ و تسمیہ کے بعد فرمایا :

آج ہماری گفتگو کا عنوان حقیقت ایمان ہے۔ ایمان کے بارے میں اگر آپ اپنے یا دوسرے شخص سے سوال کریں کہ ایمان کے معانی کیا ہیں؟ تو شاید اکثر لوگ ہنگامہ کارہ جائیں۔ وہ کہیں گے ایمان کے معانی کیا ہیں؟ ایمان کے معانی ایمان ہی ہیں۔ اس کی وجہ یہ ہے کہ ایمان کے لفظی معانی پر اکثر ویشور غور نہیں ہوتا۔ ایمان ہمارے دین کی ایک اہم اصطلاح ہے۔ اصطلاحات کے لئے الفاظ تو وہی اختیار کئے جاتے ہیں جو عام زبان میں مستعمل ہوتے ہیں لیکن ان میں پھر ایک خاص مفہوم پیدا کیا جاتا ہے۔ ہمیں ایمان کے مفہوم کو سمجھنے کے لئے سب سے پہلے اس کے لفظی معنی پر غور کر لینا چاہئے۔ اس ضمن میں یہ حقیقت پیش نظر رہے کہ عربی زبان میں نوسننانوے فی ہزار الفاظ ایسے ہیں جن کا ایک سہ حرفي مادہ ہوتا ہے، اسی سے الفاظ بنتے چلے جاتے ہیں اور ان میں نئے نئے معانی پیدا ہوتے جاتے ہیں۔ مثلاً ایک لفظ ”علم“ (عِلْم) ہے۔ اس سے مختلف الفاظ یعنی عالم، علامہ، معلوم، علامت، عالم، استعلام وغیرہ بنتے چلے جائیں گے۔ یہ سارے الفاظ اس مادے (root) ”عِلْم“ سے نکل رہے ہیں۔ اسے یوں سمجھئے جیسے درخت کی جڑ ہوتی ہے جو زمین میں معمبوطی کے ساتھ گزی ہوتی ہے لیکن اس کی شاخیں آسمان سے باشیں کر رہی ہوتی ہیں۔ اسی طرح وہ جڑ یعنی سہ حرفي مادہ اپنی جگہ برقرار رہے گا اور مختلف الفاظ کے اندر اضافی مفہوم پیدا ہوتے چلے جائیں گے۔

لفظ ایمان کا مادہ ”امن“ ہے۔ امن سے مراد ایسی کیفیت ہے جس میں کوئی خوف،

ذر، غم، اندیشه اور کوئی حزن نہ ہو۔ اس سے ایک لفظ استعمال ہوتا ہے امن، یاًمَنْ، آمنا و آمنہ جس کے معانی امن میں ہونا ہیں۔ اس سے اسم فاعل "امن" بنتا ہے، یعنی جو شخص امن میں ہے۔ ہر زبان میں یہ بات ہوتی ہے کہ اگر اس کے کسی لفظ کے ساتھ preposition لگادیں تو معانی کے اندر اضافی مفہوم پیدا ہو جاتا ہے۔ انگریزی میں ایک لفظ "give" کے بعد "up" لگادیں تو "to give up" کے معانی کچھ اور ہوں گے۔ اسی طرح in to give up کے معانی کچھ اور ہوں گے۔ up اور in کے اضافے کے ساتھ دونوں معانوں میں زمین و آسمان کا فرق واقع ہو جائے گا۔

عربی زبان میں صلے کے اضافے کے ساتھ اتنا لباچوڑا فرق واقع نہیں ہوتا لیکن کچھ نہ کچھ اضافی مفہوم ضرور آ جاتا ہے۔ امن، یاًمَنْ کے بعد بِ اور علی "آجائے تو اس کے معانی "کسی کو امین بنانا" اور "کسی کے پاس امانت رکھنا" ہوں گے۔ جب امن، یوْمَنْ، اینمانا آئے تو اس کے معانی کسی اور کو امن دینے کے ہیں۔ اس سے اسم فاعل "مؤمن" بنتا ہے جس کے لفظی معانی "دوسروں کو امن دینے والا" ہیں۔ اللہ تعالیٰ کے اسمے حصی میں ایک نام "الْمُؤْمِنُ" بھی ہے۔ جیسے ﴿الْمُلْكُ الْقَدُّوسُ السَّلَامُ الْمُؤْمِنُ الْمُهَيْمِنُ الْعَزِيزُ الْجَبَارُ الْمُشْكِرُ﴾ اللہ تعالیٰ کی شان یہ ہے کہ وہ امن عطا فرماتا ہے۔ امن، یوْمَنْ، اینمانا میں بِ یا لِ کا اضافہ ہو جائے تو اس کے معانی "تصدیق کرنے" کے ہوں گے۔ تصدیق دو طرح سے ہوتی ہے۔ کسی نے کوئی خبر آپ کو آکر سنائی اور آپ نے مان لی تو یہ تصدیق ہے، اور اگر کسی نے دعویٰ کیا کہ میری حیثیت فلاں ہے اور آپ نے مان لیا تو یہ بھی تصدیق ہے۔ ظاہریات ہے ان تمام الفاظ کا لفظ "امن" سے ایک تعلق برقرار رہا، اس لئے کہ کوئی شخص خبر لے کر آیا اور آپ نے مان لیا، کسی نے کوئی دعویٰ کیا اور آپ نے تسلیم کر لیا تو امن برقرار رہا۔ اگر آپ نے کسی خبر لانے والے کو یہ کہہ دیا کہ تم جھوٹ بول رہے ہو تو تصادم اور conflict شروع ہو جائے گا۔ "بِ" اور "لِ" کے اضافے کے ساتھ ایمان کے معنی تصدیق کرنے کے ہیں۔ جیسے "ایمان باللہ" "ایمان بالغیب" "ایمان بالرسالت" اور "امن لہ"۔

یہ تو ایمان کا لفظی مفہوم ہمارے سامنے آگیا۔ ایمان کے اصطلاحی معانی ہوں گے :

تَضَدِّيْقٌ بِمَا جَاءَ بِهِ الْبَيِّنُ صَلَّى اللَّهُ عَلَيْهِ وَسَلَّمَ یعنی ہر اس چیز کی تصدیق کرنا جو محمد رسول اللہ ﷺ نے لے کر آئے۔ اس لحاظ سے یہ واضح ہو جائے کہ آنحضرت ﷺ یا سابقہ رسولوں جو کچھ بھی لے کر آئے اس سب کو تسلیم کرنا ایمان میں شامل ہو گا۔ سابقہ رسولوں دو چیزوں لے کر آئے تھے۔ ایک مابعد الطبیعیاتی خالق، یعنی علم غیب اور اس کائنات سے متعلق مخفی خالق اور خبریں، دوسرے کچھ احکام اور ادا امر و نواہی۔ احکام پر لفظ ایمان کا اطلاق نہیں ہوتا۔ اس کا اطلاق ان حقیقوں پر ہوتا ہے جو مابعد الطبیعیات (Metaphysical) اور عالم غیب (unseen world) سے متعلق ہیں۔ یہی وجہ ہے کہ قرآن مجید کی سورۃ القراءة کا آغاز یہی اس طرح ہوتا ہے کہ ﴿هُدًى لِّلْمُتَّقِينَ ۝۰ اللَّذِينَ يُؤْمِنُونَ بِالْغَيْبِ﴾ یعنی ”ہدایت ہے متقین کے لئے (اور متقی اور پرہیزگار) وہ لوگ ہیں جو غیب پر ایمان لاتے ہیں۔“ اس لحاظ سے ایمان کا معاملہ غیب کے ساتھ ہے۔ حضور ﷺ نے مابعد الطبیعیاتی خالق کے بارے میں جو خبریں دی ہیں جن کو جانتے اور verify کرنے کا ہمارے پاس اور کوئی ذریعہ موجود نہیں، محمد حضور ﷺ کے بتانے اور دعویٰ کرنے پر ہم نے انسیں قبول و تسلیم کیا ہے، اس کو ہم ایمان کہتے ہیں۔

ایمان کا موضوع

ایمان کا موضوع بالکل وہی ہے جو فلسفے کا ہے۔ اس کی تھوڑی سی ضروری تمیید ملاحظہ فرمائیجئے۔ دنیا میں جو بھی انسان شعور کی آنکھ کھولتا ہے تو وہ دیکھتا ہے کہ یہ ایک عالم اور ایک کائنات ہے اور میں اس کا ایک جزو ہوں۔ اس کے ذہن میں کچھ بنیادی سوالات پیدا ہوتے ہیں یا ہونے چاہیں۔ یہ میں نے اس لئے بتایا کہ اکثر وہ پیشتر لوگوں کے ذہنوں میں یہ بنیادی سوالات پیدا نہیں ہوتے، کیونکہ اکثر لوگ تقلیدی ذہن کے ہوتے ہیں اور جو کچھ اس معاشرے میں لوگ مان رہے ہوتے ہیں وہ بھی اسے ماننا شروع کر دیتا ہے۔ اگر کوئی مسلمان معاشرے میں پیدا ہو گیا تو جو کچھ مسلمان مان رہے ہیں وہ بھی ماننا شروع کر دیتا ہے۔ کوئی شخص کسی اور مذہب کے میرود کاروں کے اندر پیدا ہو گیا تو وہ اپنی کی تقلید شروع کر دیتا ہے اور زندگی کی دوڑ دھوپ میں لگ جاتا ہے۔ لیکن یہ شے تاریخ میں

- کچھ نہ کچھ لوگ ایسے ضرور ہوتے ہیں جنہوں نے مجرد اس بنیاد پر کسی بات کو ماننے سے انکار کر دیا کہ چونکہ لوگ مانتے ہیں اس لئے مجھے بھی ماننا چاہئے۔ ان کو یہ فکر ہوتی ہے کہ ہمیں پہلے خود سمجھنا ہے اور خود ہی حقیقت کی تلاش کرنی ہے۔ وہ خود یہ جاننا چاہتے ہیں کہ حقیقت کیا ہے اور ان کے ذہن میں کچھ اس قسم کے بنیادی سوالات پیدا ہوتے ہیں :
- (۱) پسلاؤ! اس ذہن میں یہ آتا ہے کہ یہ کائنات کیا ہے؟ ویسے تو یہ تاحدِ نگاہ پھیلی ہوئی ہے اور اس کائنات کی حدود آج بھی ہمیں معلوم نہیں۔ ہم بدل میں سوچ پ بھی یہ تلاش نہ کر سکی کہ یہ کائنات کماں سے شروع ہوتی ہے اور کماں ختم ہوتی ہے۔
 - (۲) کیا یہ کائنات بیشہ سے ہے اور ہمیشہ رہے گی یا اس کی تخلیق given time میں ہوئی ہے؟
 - (۳) اگر اس کائنات کی تخلیق ہوئی ہے تو اس کا خالق کون ہے؟ اس خالق کو ہم جان سکتے ہیں یا نہیں؟ اور اس سے رابط ہو سکتا ہے یا نہیں؟ مزید یہ کہ اس کی ذات کیسی ہے، اور اس کی صفات کیا ہیں؟
 - (۴) میں خود کیا ہوں؟ آیا دوسرے حیوانات مثلاً گھوڑا، بیل، ہتا، بُلی وغیرہ کی طرح تیس بھی ایک حیوان ہوں یا کہ میرے اور ان کے درمیان کوئی qualitative refined فرق ہے؟ ایک فرق تو کیت (quantitative) کا ہے کہ گھوڑا اور را جانور ہے اور گدھ coarse جانور ہے۔ کیا ہمارے اور گوریلا کے درمیان بھی اتنا ہی فرق ہے جتنا کہ گدھے اور گھوڑے میں ہے؟ کیا کوئی بنیادی فرق ہے یا بعض نوعیت کا فرق ہے؟
 - (۵) میری زندگی کیا ہے؟ پیدائش سے لے کر موت تک پچاس، سانچھ، ستر سال کا تو مجھے پتہ ہے، سوال یہ ہے کہ آیا اس دنیا میں آنے سے پہلے بھی میرا وجود تھا؟ یا میں اچانک آسمان سے نکل پڑا ہوں۔ اور موت کے بارے میں تو ہمیں معلوم ہے کہ وہ آئے گی، لیکن کیا وہ ہمارے وجود کا خاتمہ ہے؟ کیا اس کے بعد ہمارے وجود کا تسلیم نہیں ہے؟ یا اس کے بعد بھی ہماری کوئی حیثیت ہوگی؟
 - (۶) علم کے کتنے ہیں اور یہ کیسے حاصل ہوتا ہے؟ ہمارے پاس اس کے کیا ذرائع ہیں؟ یہ

تو ہمیں معلوم ہے کہ حواسِ خمسہ ہیں، ہم ان کے ذریعے دیکھتے، سنتے ہیں اور یہ بھی ہمیں معلوم ہے کہ ہمارے دماغ میں کوئی کمپیوٹر لگا ہوا ہے جو ہمارے process کرتا ہے اور نتیجے نکالتا ہے۔ کیا یہی ذرائع علم ہیں یا sense data اس سے ماورائی بھی کوئی ذریعہ ہے؟

) خیر و شر کیا واقعی حقائق ہیں؟ کیا یہ کوئی permanent physical values ہیں یا محسوس ہمارے اپنے ذہن کی اختراع ہیں؟ آپ نے انگریزی کا محاورہ سننا ہوا گا :

"nothing is good or bad, only thinking makes it so" یہ ایک نظریہ ہے۔ جبکہ ایک نظریہ یہ ہے کہ شر اور خیر مستقل اقدار ہیں، یہ زمانے اور حالات کے ساتھ بدلتے نہیں ہیں۔ انسان فطرت کی بنیاد پر جانتا ہے کہ یہ خیر ہے اور یہ شر ہے، یہ اچھا ہے اور یہ برا ہے۔ اسے معلوم ہے کہ جو بولنا اچھا ہے اور جھوٹ بولنا برا ہے، وعدہ کر کے پورا کرنا اچھا ہے اور وعدہ خلافی کرنا برا ہے، بڑوں کی خدمت کرنا اچھا ہے اور ران کے ساتھ بد تیزی سے پیش آنا برا ہے۔ یہ باقی تو ہر شخص جانتا ہے۔ اس حوالے سے یہ مستقل اقدار تو ہو گئیں، لیکن سوال یہ پیدا ہوتا ہے کہ ایک شخص کو یہ تو معلوم ہے کہ جھوٹ بولنا غلط ہے، لیکن ساتھ ہی اسے نظر آتا ہے کہ جھوٹ بولنے سے یہ فائدہ ہو رہا ہے۔ اسے معلوم ہے کہ جو بولنا اچھا ہے لیکن خیال یہ آتا ہے کہ اگر جو بولتا ہو تو نقصان ہوتا ہے، خطرہ در پیش ہے۔ اب وہ motivative force کون سی ہو گی جو اسے جھوٹ بولنے سے روکے گی اور جو بولنے پر مجبور کرے گی۔ یہ سارے فلسفے کے مختلف میدان (fields) میں جن سے یہ سوالات متعلق ہیں۔ آپ نے نوٹ کیا ہو گا کہ بعض مسائل وہ ہیں جن کا تعلق Metaphysics سے ہے، بعض مسائل کا تعلق نفیات (Epistemology) سے ہے، بعض کا تعلق علم کی حقیقت (Psychology)

سے اور بعض کا تعلق اخلاقیات (Ethics) سے ہے۔

تاریخ سے ہمیں معلوم ہوتا ہے کہ ایسے لوگ پیدا ہوتے رہے ہیں کہ جب یہ

سوالات ان کے ذہنوں میں پیدا ہو گئے تو انہیں زندگی کی کسی شے سے کوئی دلچسپی نہیں رہی جب تک کہ انہوں نے ان سوالات کے کوئی نہ کوئی جواب حاصل نہ کر لئے۔ گوتم بدھ کو یاد کیجئے! اس کی تیس برس کی عمر ہے، پہل و ستو کاشزادہ ہے، لیکن جوان یہوی اور شیرخوار بچے کو سوتے ہوئے چھوڑ کر نکل گیا کہ مجھے معلوم کرتا ہے کہ حقیقت کیا ہے، یہ گورکھ دھنہ کیا ہے؟ کوئی اندھا کیوں پیدا ہو گیا؟ کوئی بچہ مر رہا ہے، اس کے والدین کھڑے رو رہے ہیں تو وہ کیوں رو رہے ہیں؟ دنیا میں یہ دکھ کیوں ہے؟ کیا اس سے نجات کا کوئی راستہ ہے؟ چنانچہ پھر ان سوالات کے جوابات کے لئے اس نے جنگل اور ویرانوں کی خاک چھانی ہے۔ اسی طرح آپ دیکھئے کہ ستراطیونان میں پیدا ہو رہا ہے، اس کے معاشرے میں جو چیزیں مانی جاتی ہیں اس کا ذہن اسے قبول نہیں کر رہا، وہ کچھ اور نتائج تک پہنچتا ہے، لیکن جب انہیں بیان کرتا ہے تو معاشرہ بھی رُ عمل (react) کرتا ہے اور عدالت میں پیشی ہوتی ہے تو وہاں اس سے یہ کہا جاتا ہے کہ تم ہمارے نوجوانوں کو خراب کر رہے ہو اور انہیں قوی اور نسلی عقائد سے محرف کر رہے ہو۔ تم جس چیز کو حقیقت سمجھتے ہو اس کو اپنے تک محدود رکھو۔ اگر تم خاموش رہ سکتے ہو تو زندہ بھی رہ سکتے ہو۔ اگر خاموش نہیں رہ سکتے تو ابھی اور اسی جگہ پر زہر کا پیالہ پیو اور اپنی زندگی ختم کرلو۔ یہ میں نے آپ کو دو مثالیں دی ہیں کہ جس شخص کے ذہن میں یہ سوالات پیدا ہو جائیں اور پھر جب تک اسے ان کا تشغیل بخش جواب نہ مل جائے اسے زندگی کی کسی شے سے کوئی رغبت نہیں رہتی۔ ستراطکی مثال ہمارے سامنے ہے۔

یہ بات قابل غور ہے کہ دنیا میں اکثر و پیشتر انسان تو تقلید کرتے ہوئے زندگی پر کرتے ہیں۔ چنانچہ جہاں پیدا ہوئے انہوں نے اسی کے مطابق زندگی گزارنا شروع کر دی۔ لیکن اکثر و پیشتر انسان انہی لوگوں کے پیرو کار ہوتے ہیں جنہوں نے خود غور و فکر کر کے کوئی نتیجہ نکالا ہوتا ہے۔ آج گوتم بدھ کے کتنے مانے والے ہیں، ستراطکی کیا عظمت ہے! چاہے ان کی زندگی میں انہیں کسی نہ سماٹا ہو۔ اسی طریقے سے ان سوالوں کا صحیح جواب وہ ہے جو انہیاء کرام ﷺ نے اس دعوے کے ساتھ دیا کہ ہمارے پاس علم کا خاص ذریعہ ہے جو تمہارے پاس نہیں۔ علم کے اس ذریعے سے ہی ہمیں معلوم ہوا کہ

کائنات کی حقیقت کیا ہے، تمہاری اور تمہاری زندگی کی حقیقت کیا ہے، علم کی حقیقت کیا ہے؟ اخلاقیات کے بنیادی سوالات کا جواب کیا ہے؟

انبیاء کے اس دعوے کو جن لوگوں نے بھی تسلیم کیا انہوں نے ابراہیم ﷺ کی طرح صاف کہہ دیا کہ «يَأَبْتَ إِنِّي قَدْ جَاءَنِي مِنَ الْعِلْمِ مَا لَمْ يَأْتِكَ فَاقْتَبَعْنِي أَهْدِكَ صِرَاطًا سُوِّيًّا» ”ابا جان! میرے پاس وہ علم آیا ہے جو آپ کے پاس نہیں آیا، بس آپ کو میری پیروی کرنی ہوگی۔ میں آپ کو سیدھا راستہ دکھاؤں گا۔“

یہاں دیکھئے کہ انہی گنگا بہرہ رہی ہے۔ بیٹا باپ سے کہہ رہا ہے، حالانکہ باپ کا تجربہ بھی ہے اور اس کے بال بھی سفید ہو چکے ہیں، پھر بھی بیٹا باپ سے یہ کہہ رہا ہے۔ لیکن دلیل یہی ہے کہ آپ کی معلومات تو ہی ہیں جو آپ کو حواسِ خسہ یا دماغ کے ذریعہ سے حاصل ہوئی ہیں، جبکہ میرے پاس ایک اور ذریعہ علم بھی ہے۔

آخری بات یہ کہ دنیا میں جتنے بھی بڑے بڑے فلسفی گزرنے ہیں، جنہوں نے اپنی عقل سے سوچ کر جوابات دیئے ہیں ان میں سے کسی نے یہ دعویٰ نہیں کیا کہ جو کچھ میں کہہ رہا ہوں یہ صدقہ حق ہے اور اس میں شک کی گنجائش نہیں۔ علامہ اقبال بھی اپنے لیکھرز کے آغاز میں کہتے ہیں کہ میں نے جو کچھ سمجھا ہے وہ میں نے بیان کر دیا ہے، لیکن میں یہ دعویٰ نہیں کرتا کہ بس جو کچھ میں نے کہا وہی حق ہے۔ ہمارا علمی روایت قائم رہنا چاہئے، غور و فکر آگے جاری رہنا چاہئے، ہو سکتا ہے کہ جو کچھ میں نے کہا اس سے بہتر آراء سامنے آئیں۔ لیکن انبیاء نے جو کچھ کہا وہ اس دعوے کے ساتھ کہا کہ اس میں کسی شک کی کوئی گنجائش نہیں۔ سورۃ البقرۃ کے شروع میں فرمایا : «أَلَمْ ذُلِكَ الْكِتَابُ لَأَرْبَابِ فِينَهُ» ”یہ وہ کتاب ہے جس میں کسی شک و شے کی کوئی گنجائش نہیں۔“

سوالات

سوال : ایمان کے ہوتے ہوئے وسوسہ کیوں آتا ہے؟

جواب : اس لئے کہ انسان کے اندر ایک نفس اور حیوانی داعیہ بھی ہے اور خارج میں شیطان لعین بھی موجود ہے۔ نفس اور (animal instinct)

شیطان دونوں کو اس بات کی قدرت حاصل ہے کہ ہمارے اندر و سو سے پیدا کر سکیں۔ اور یہ اصل میں ہمارے ایمان کا امتحان بن جاتا ہے۔ اگر ایمان پختہ ہے تو انسان و سو سے کورد کر دیتا ہے۔ حضور ﷺ نے فرمایا کہ و سو سے اگر ذہن میں رہے اور آدمی اسے زبان پر نہ لائے تو اس پر کوئی گرفت نہیں، لیکن اگر کسے گا تو پکڑ ہو جائے گی۔ انسان اپنی ایمانی قوت سے اس و سو سے کو دبادے تو اس پر کوئی موآخذہ نہیں۔

سوال : ایمان اور عقیدے میں کیا فرق ہے؟

جواب : ایمان ما بعد الطبیعیاتی حقائق کا نام ہے۔ ظاہر ہے ما بعد الطبیعیاتی حقائق ہمارے تخیل سے بھی مادراء ہیں، لیکن ان کو اپنی زبان میں بیان کرنا پڑتا ہے۔ جب ان کو ایک زبان میں بیان کیا جائے گا اور مرتب کر لیا جائے گا تو اس کا نام عقیدہ بن جائے گا۔ عقیدہ گویا کہ ایمان کی معین الفاظ میں تعبیر اور تعین کا نام ہے۔

سوال : ایمان میں پختگی کیسے آسکتی ہے؟

جواب : ایمان میں پختگی عمل سے آتی ہے کہ ایمان کے تقاضے جو ہمیں اسلام کی شکل میں دیئے گئے ہیں، ان پر عمل کرتے رہیں گے تو جیسے ایمان سے عمل پیدا ہوتا ہے ایسے ہی عمل سے بھی ایمان پیدا ہو گا۔ ایمان میں پختگی پیدا کرنے کا ایک اور طریقہ یہ ہے کہ جو صاحب ایمان ہوں اور ان کے دلوں میں یقین بست گرا ہو ان کی صحبت سے اور ان کے قریب ہونے سے آپ کے ایمان میں پختگی آجائے گی۔ جیسے آپ آگ کی بھٹی کے سامنے بیٹھیں گے تو آپ کو حرارت پہنچ جائے گی اسی طرح اگر کسی شخص کے دل میں ایمان کی بھٹی ہے تو اس کی قربت سے آپ کے اندر بھی ایمان پیدا ہو جائے گا۔

سوال : یہ کیسے معلوم ہو گا کہ میرے اندر ایمان حقیقی پیدا ہو چکا ہے؟

جواب : ایمان حقیقی کی موجودگی میں ایک تو ایمان کے مطابق عمل کرنے میں سوت ہو جائے گی۔ اسے محسوس ہو گا کہ مجھے عمل کرنے میں کوئی رکاوٹ (resistance) پیش نہیں آ رہی، میں اللہ کے احکام پر دلی آمادگی کے ساتھ عمل کر رہوں۔ یہ اس بات کی علامت ہے کہ آپ کے دل میں ایمان موجود ہے: ((اذا ساء تك سیستک و سرّ تک حستک فانت مؤمن)) یعنی جب تمہیں کوئی اچھا اور نیکی کا کام کر کے خوشی ہو اور اگر

بڑی حرکت سر زد ہو جائے تو تمیں اس پر افسوس اور رنج ہو تو جان لو کہ تمہارے اندر ایمان موجود ہے۔

سوال : ایمان کے کیا معنی ہیں؟

جواب : ایمان کے لفظی معانی کسی کو امن دینے کے ہیں۔ اور ایمان جب ”ب“ یا ”ل“ کے ساتھ آئے تو اس کے معانی کسی امر اور دعوے کی تصدیق کرنا ہیں۔ اصطلاح میں ایمان رسولوں کے دعوے کو تسلیم کرنا اور ان کی لائی ہوئی تعلیمات کو اختیار کرنا ہے۔

سوال : ایمان اور اسلام میں کیا فرق ہے؟

جواب : ایمان دین اللہ یادِ دین حق کی نظریاتی، فکری یا فلسفیانہ اساس کا نام ہے۔ اور اس نظریاتی، فکری اور فلسفیانہ بنیاد کا جب ظمور انسان کے عمل میں ہوتا ہے تو اس کا نام اسلام ہے۔ یہ بات بھی نوٹ کیجئے کہ ایمان دل میں ہوتا ہے، اس کو verify کرنا مشکل ہے۔ کوئی دوسرا شخص نہیں جان سکتا کہ کسی کے دل میں ایمان ہے یا نہیں ہے جبکہ عمل کا تعلق ظاہر سے ہے۔ اس کی بنیاد پر فیصلہ ہو سکتا ہے کہ کوئی مسلمان ہے یا نہیں۔ اسی لئے اسلامی معاشرے اور اسلامی ریاست کی بنیاد اسلام پر قائم ہے۔ جو قانونی طور پر مسلمان ہے وہ اسلامی معاشرے کا فرد ہے اور اسلامی ریاست کا شری ہے۔

حضرات! آخر میں میں اللہ سے دعا کرتا ہوں کہ ایمان کی اصل حقیقت سے ہمیں صرف ذہنی اور علمی طور پر ہی روشناس نہ کرائے بلکہ ہمارے دل میں اسے ایک نور کی صورت میں پیدا فرمادے۔ آمين یا رب العالمین!

سالانہ خریدار متوجہ ہوں

ماہنامہ ”میثاق“ کے سالانہ خریداروں سے گزارش ہے کہ ان کے پتوں کی تبدیلی سے متعلق اطلاعات میں کی 20 تاریخ تک پہنچ جانی چاہیں۔ 20 تاریخ کے بعد موصول ہونے والی اطلاعات پر عمل درآمد اگلے ماہ کے شمارے سے ہی ممکن ہو سکے گا۔

تو حیدِ عملی

کا فریضہ اقامتِ دین سے ربط و تعلق

سورۃ الشوریٰ آیات ۲۱ تا ۳۲ کی روشنی میں

امیر تنظیم اسلامی ڈاکٹر اسرار احمد

مرتب: شیخ جیل الرحمن مررhom

(ساتویں قسط)

مخالفین و معاندین کے لئے انتباہ

اللہ تعالیٰ نے فرمایا:

﴿وَالَّذِينَ يُحَاجُّونَ فِي اللَّهِ مِنْ بَعْدِ مَا أَسْتَجِيبَ لَهُ . . .﴾

”کچھ لوگ ہیں جو اللہ کے بارے میں ابھی بحث و مباحثہ اور جھت بازی میں پڑے ہوئے ہیں، حالانکہ اللہ کی پکار پر لیک کی جا چکی ہے۔“

یہاں ”فِي اللَّهِ“ سے مراد ”فِي دِينِ اللَّهِ“ ہے۔ یعنی ابھی تک جو لوگ اللہ کے دین کے بارے میں جھگڑوں میں پڑے ہوئے ہیں۔

آگے بڑھنے سے قبل آیت کے اس حصہ کو وضاحت سے سمجھ لیجئے۔ دیکھئے جب کوئی نئی دعوت اٹھتی ہے تو کچھ لوگ اتنے ذہن ہوتے ہیں کہ وہ اس کی FACE VALUE پر قبول کر لیتے ہیں اور ان میں اتنی جرأت بھی ہوتی ہے کہ طہرچہ بادا باد، ماکشی درآب اندراختیم۔ اب جو ہو سو ہو ہم نے اس دعوت کو قبول کر لیا۔ اب تیرس گے تو اس کے ساتھ اور ڈوہیں گے تو اس کے ساتھ۔ لیکن سب لوگوں میں اتنی ہمت نہیں ہوتی۔ کچھ لوگ وہ ہوتے ہیں کہ جن کو حقیقت تو معلوم ہو جاتی ہے کہ بات صحیح ہے، لیکن مخدھار میں چھلانگ لگانے کے لئے جو ہمت درکار ہوتی ہے اس کا ان میں

فقدان ہوتا ہے۔ اس کی مثال یوں سمجھئے کہ جیسے ایک جنگل ہے، اس میں جانے کا کوئی راستہ ہونا تو درکنار پگڑنڈی بھی بنی ہوئی نہیں ہے۔ ایسی صورت میں کوئی بڑی ہمت والا ہی ہو گا جو اس میں داخل ہو گا۔ لیکن اگر کچھ لوگوں نے جل کر پگڑنڈی بنا دی ہو تو نبنتا کم ہمت لوگ بھی اس پر چل پڑنے کا اپنے اندر حوصلہ پیدا کر لیں گے، کیونکہ ان کو نظر آ رہا ہے کہ راستہ بنا ہوا ہے اور کچھ لوگ اس پر چل کر جنگل میں داخل ہو گئے ہیں اور ہو رہے ہیں۔ یہی بات یہاں کمی جا رہی ہے کہ ﴿وَالَّذِينَ يَحَاجُونَ فِي اللَّهِ مِنْ بَعْدِ مَا أَنْتَ بِجِبِيلَ لَهُ﴾ اللہ کے دین کی دعوت پر بیک کے جانے کے بعد بھی بعض لوگ دعوت قبول کرنے والوں سے جمعت بازی کر رہے ہیں۔

سورۃ الشوریٰ کے نزول کا زمانہ کمی ڈور کا آخری تیرا حصہ یعنی سن آٹھ نبوی ہے۔ ظاہریات ہے کہ اس وقت تک بست سے ایسے لوگ بھی ایمان لا چکے تھے جو قریش میں ایک باحیثیت مقام رکھتے تھے اور ایسے بھی جو دبے ہوئے طبقے سے تعلق رکھتے تھے۔ گویا کہ بست سے لوگوں نے پنج منجد ہمار کو دکھادیا تھا۔ بست سے لوگوں نے تشدیج میں کر، مصائب برداشت کر کے اور قربانیاں دے کر اعلیٰ مثالیں قائم کر دی تھیں۔ اس طرح ان لوگوں کے لئے جو کم ہمت تھے، راستہ بن گیا اور اب ان کے لئے اس پر چلتا آسان ہو گیا۔ جو آب بھی تاخیر و توقع میں ہوں، لیت و لعل میں ہوں، جو آب بھی جمعت بازی میں پڑے ہوں، معلوم ہوا کہ اب ان کا کوئی عذر اللہ تعالیٰ کی جانب میں لائق پذیرائی نہیں رہا۔ ﴿حُجَّتُهُمْ دَأَحْضَةً عِنْدَ رَبِّهِمْ﴾ ان کی جمعت، ان کی دلیل ان کے رب کے پاس بالکل باطل اور پادر ہوا ہے۔ ﴿وَعَلَيْهِمْ غَضَبٌ وَلَهُمْ عَذَابٌ شَدِيدٌ﴾ اور ان پر اللہ کا شدید غصب نازل ہو کر رہے گا اور ان کے لئے بست بڑا عذاب ہے۔

قرآن حکیم کا یہ اعجاز ہے کہ اس آیت میں ان کم ہمت لوگوں کے لئے بھی انتباہ ہے جو دعوت کو حق سمجھ لینے کے باوجود مشرکین و مخالفین کے تشدد اور تعزی کے خوف سے دعوت کو قبول کرنے میں بھکچا رہے ہیں اور ان کے لئے بھی شدید وعید ہے کہ جن کے دل دعوت کی حقانیت تسلیم کرتے ہیں لیکن وہ اپنے مفادات، اپنے تعصبات اور اپنی عصیت کے باعث دعوت کو قبول کرنے کے بجائے اس کی راہ میں رکاوٹ بنے ہوئے ہیں اور

اس دعوت کو کچلنے کے لئے ایڈی چوٹی کا زور لگا رہے ہیں اور ان کا ساتھ دے رہے ہیں جو صرخ گراہی میں پڑے ہوئے ہیں۔ گویا وہ سرے سے دعوت کی خانیت کو تسلیم ہی نہیں کرتے۔ اس آہت میں تینوں قسم کے لوگ مخاطبین ہیں۔

الكتاب والميزان=قرآن وشنت

اگلی آیت میں وہ مضمون آرہا ہے جو ﴿وَأَمْرَتُ لِأَعْدِلَ يَنْكُم﴾ کی توضیح و تشرع کے ضمن میں سورۃ الحمدید کی ایک آیت کے حوالے سے بیان ہو چکا ہے۔ سورۃ الشوریٰ کی سورتوں میں اتنی ہی اہمیت کی حامل ہے جتنی مدنی سورتوں میں سورۃ الحمدید۔ سورۃ الحمدید میں رسولوں کی بعثت، ان کو تیبات عطا کرنے، ان کے ساتھ کتابیں اور میزان یعنی شریعت نازل فرمانے کی غرض و غایمت ان الفاظ مبارکہ میں بیان فرمائی گئی تھی کہ: ﴿لَقَدْ أَرْسَلْنَا رُسُلًا إِلَيْنَا بِالْبُيُّنَتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُولُ النَّاسُ بِالْقِسْطِ﴾ جبکہ یہاں فرمایا:

﴿اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ^٦﴾

”اللہ ہی ہے وہ ذات جس نے حق کے ساتھ کتاب اتاری اور میزان بھی اتاری“۔

جیسے حضرت موسیٰ ﷺ پر کتاب توارت نازل ہوئی تو اس کے ساتھ شریعت موسیٰ اتری، ویسے ہی جناب محمدؐ رسول اللہ ﷺ پر قرآن نازل ہوا تو اس کے ساتھ ہی المیزان یعنی شریعت محمدؐ یا دین الحق نازل ہوا۔ یہی بات اس آیت مبارکہ کی ابتداء میں ایک دوسرے اسلوب سے فرمائی جو سورۃ التوبہ، سورۃ الفتح اور سورۃ الصاف میں باس الفاظ وارد ہوئی: ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ﴾ ”وہ (اللہ) ہی ہے جس نے اپنے رسول (ﷺ) کو بھیجا الہدیٰ اور دین الحق کے ساتھ“۔ یہاں ”و“ واو عطف ہے۔ دین الحق الہدیٰ سے مختلف اور علیحدہ چیز ہے اس معنی میں کہ الہدیٰ یعنی قرآن مجید میں علمی اور اصولی ہدایت ہے جبکہ شنتِ رسول علیٰ صاحبہ الصلوٰۃ والسلام اس کی عملی تفسیر اور اس کا عملی مظاہرہ (demonstration) ہے۔ جب قرآن حکیم کے ساتھ شنتِ رسول جمع ہو جائے گی تو دین الحق بنے گا اور وہ میزان یعنی شریعت سامنے آئے گی کہ

کس کا کیا حق ہے اور کس کے کیا فرائض ہیں، کیا واجبات ہیں۔ اور طے ہو گا کہ (What is due to him and what is due from him) اس پر لازم کیا ہے اور اس کا حق کیا ہے — یہ ہے کتاب اور میزان جو اللہ نے نازل فرمائی۔

غور طلب بات

اب غور سمجھئے کہ اللہ تعالیٰ نے میزان کس لئے نازل فرمائی! ایسے ہی رکھی رہے یا اس میں مایا اور تو لا جائے! میزان تو اس لئے اتاری گئی کہ نصب ہو۔ دین اس لئے دیا گیا کہ قائم ہو۔ دین اگر قائم نہ ہو تو وہ دین ہے ہی نہیں، پھر تو وہ مذہب بن گیا۔ وہ صرف ایک عقیدہ اور ایک cult بن کر رہ گیا۔ وہ محض چند رسوم (rituals) کا مجموعہ بن گیا۔ دین تو وہ ہے جو ایک نظام کی حیثیت سے بالفعل قائم و نافذ ہو۔ اس کو ایک سادہ سی مثال سے سمجھ لیجئے، انگریز کے دورِ غلامی میں جس نظام کی حکومت تھی وہ ”دین انگریز“ تھا۔ تاریخ برطانیہ کے نمائندے کی حیثیت سے مطابع مطلق برطانوی پارلیمنٹ تھی۔ تمام فوجداری اور دیوانی قوانین اس کے بنائے ہوئے تھے اور ان کے مطابق ہی ملک کا نظام چل رہا تھا۔ البتہ دوسرے مذاہب کے ساتھ مسلمانوں کو بھی یہ آزادی حاصل تھی کہ خود زندگی میں نمازیں پڑھ لو، روزے رکھ لو، حج کو چلے جاؤ، اپنے طور پر زکوٰۃ ادا کردو، شادی بیویا کی رسوم اپنے طور پر بجا لو۔ پرانیویں اور شخصی معاملات میں انگریز سرکار کو کوئی سروکار نہیں، البتہ ملک کا نظام اور قانون (law of the land) انگریز کا بنایا ہوا راجح و نافذ رہے گا۔ اس صورت حال کے پیش نظری علامہ اقبال مرحوم نے کہا تھا۔

ملاؤ کو جو ہے ہند میں سجدے کی اجازت

ناداں یہ سمجھتا ہے کہ اسلام ہے آزاد

اب پھر اس آیت پر توجہ مرکوز کیجئے۔ فرمایا :

﴿أَللّهُ الَّذِي أَنْزَلَ الْكِتَابَ بِالْحَقِّ وَالْمُبِينَ ﴾ "وَهُوَ اللَّهُ الَّذِي ہے جس نے حق کے ساتھ اتاری ہے کتاب بھی اور میزان بھی"۔ سورۃ الحمد میں بعثتِ رسول، انزالِ کتب و میزان کی جو غرض و غایت بیان فرمائی گئی تھی کہ ﴿يَقُولُ النَّاسُ بِالْقِسْطِ﴾ "تاکہ لوگ

عدل و قط پر قائم ہو جائیں۔ اس کو آیت کے اس حصے کے ساتھ ذہن و قلب پر ثبت کر لیجئے تو «أَقِيمُوا الدِّينَ» اور «وَأَمْرُتْ لِأَعْدِلَ يَسْكُنُمْ» کے جملہ مقتضیات و متنہنات واضح ہو کر سامنے آجائیں گے۔

انجام سے متعلق تنبیہ

اسی آیت کے دوسرے حصہ میں فرمایا :

﴿وَمَا يَذِرُنَّكَ لَقَلَّ الْمَسَاعَةَ فَرِيقٌ بِ٥﴾

”اور (اے نبی) آپ کو کیا معلوم کہ قیامت قریب ہو اور سرپر آئی کھڑی ہو۔“

یہاں انداز مختلف ہے۔ اس میں انسانوں کو ایک فطری اور نفسیاتی کمزوری پر متنبه کیا گیا ہے۔ وہ یہ کہ حقیقت کو انسوں نے پہچان بھی لیا لیکن دل کے اندر جو چور ہے اور مفادات ولذاتِ ذینبوی سے جوانس ہے اس کی وجہ سے توعیق و تاخیر کا معاملہ ہوتا ہے۔ سوچ کا انداز یہ ہو جاتا ہے کہ بات تحقیق ہے، قبول کرنی چاہئے اور ہم ضرور قبول کریں گے؛ ذرا فلاں فلاں کاموں سے فارغ ہو جائیں تو پھر ہم بھی میدان میں کو دپڑیں گے۔ بس یہ ذمہ داریاں ہیں ان سے نہ لیں؛ ذرا بچپوں کے ہاتھ پیلے کرنے ہیں ان سے عمدہ برآ ہو جائیں تو پھر اقامتِ دین کی چدڑوجہد میں ہمہ وقت اور ہمہ تن لگ جائیں گے اور اپنی ساری تو انا نیاں اور اپنے تمام اوقات اللہ کی راہ میں لگادیں گے۔ اس سے بڑا فریب اور دھوکہ کوئی نہیں۔ اور دھوکہ کس کو دے رہے ہیں؟ حقیقی بات یہ ہے کہ اس سے بڑی خود فرمی اور کوئی ہو ہی نہیں سکتی۔ اس لئے کہ واقعہ یہ ہے کہ طے کارِ دنیا کے تمام نہ کرو۔ اپنی بچپوں سے فارغ ہوں گے تو آگے نو اسیاں اور پوتیاں ہوں گی۔ اپنی ذمہ داریوں سے فراغت کیسے ہوگی۔ نسل تو آگے پھیلے گی، بڑھے گی اور نہ معلوم کیا کیا معاشرتی پیچیدگیوں (problems) سے سالقه پیش آئے گا۔ اور جب آپ اپنے کاموں سے فارغ ہوں گے اول تو فراغت ملتی نہیں۔ لیکن فرض کیجئے کہ کسی نے سوچ رکھا ہو کہ ریٹائر ہو جاؤں پھر دین کے لئے کام کروں گا تو حکومت بھی اس وقت ریٹائر کرتی ہے جب صلاحیت والہیت برائے نام رہ جاتی ہے۔ ایسی حالت و کیفیت میں آپ دین کے

لئے کریں گے کیا؟ اس لئے کہ حکومت نے ریاضہ منت کی مدت خوب سوچ سمجھ کر رکھی ہے۔ تو انائیاں تو خدمت سرکار میں ختم ہوئیں، اب تو آپ کی حیثیت کی ہے۔ یہ ہیں وہ دھوکے اور فریب جو انسان کافی خودا سے دیتا ہے۔ سورۂ الحدید میں یہ مضمون اہل ایمان کے لئے منقص ہو کر آیا ہے۔ وہاں فرمایا:

﴿أَلَمْ يَأْنِ لِلّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللّٰهِ وَمَا نَزَّلَ مِنَ الْحَقِّ﴾ (کیا وقت آن میں گیا ہے اہل ایمان کے لئے کہ جھک جائیں ان کے دل اللہ کی یاد میں اور اس حق کے مامانے جو نازل ہو گیا ہے۔) یہ تاخیر اور توعیق، اور یہ بات کہ یہ کروں وہ کروں پھر دین کے کام میں لگ جاؤں گا — خود فریبی کے اس پکڑ سے کب نکلو گے؟ وہی بات نبی اکرم ﷺ سے مخاطب ہو کر بطور واقعہ اور حقیقت فرمائی جا رہی ہے: ﴿وَمَا يَدْرِي نَّبِيٌّ لَعْلَّ السَّاعَةَ قَرِيبٌ﴾ (اور (اے نبی) آپ کو کیا خبر کہ قیامت (فیصلہ کی گھڑی) قریب ہی آگئی ہو۔)

انتہائی قابل توجہ بات

اچھی طرح ذہن میں رکھئے کہ ایک قیامت تو آخری قیامت ہے، اور ایک میری اور آپ کی انفرادی (indivudual) قیامت ہے۔ یعنی "میری اور آپ کی موت"۔ وہ تو ہم سب کے سروں پر منڈلا رہی ہے۔ ہم میں سے کون جانتا ہے کہ وہ کب آئے گی! جگر مراد آپادی مرحوم کا بڑا پیارا شعر ہے۔

ارباپ تم کی خدمت میں اتنی ہی گزارش ہے میری
دنیا سے قیامت ڈور سی دنیا کی قیامت ڈور نہیں!

موت کی صورت میں ایک قیامت انسان پر اس دنیا میں بھی آتی ہے جسے ہم قیامت صغیری کہتے ہیں۔ نبی اکرم ﷺ نے فرمایا: ((مَنْ مَاتَ فَقَدْ فَاتَ قِيَامَةُهُ)) "جو مر گیا اس کی قیامت تو قائم ہو گئی۔" مملکت عمر اور مملکت عمل ختم ہوئی — کے یقین ہے اور کون کہ سکتا ہے کہ کل صبح طلوع ہونے والا سورج میں لازماً دیکھوں گا۔ اگر دل میں یہ یقین ہو تو بہت بڑا دھوکہ ہے — کس بر تے پر، کس امید میں تم یہ چیزیں مٹا خر کر رہے ہے

ہو؟ اللہ کی طرف سے ہائد کردہ فرض ادا کرنے کی فکر کرو۔ اس کے لئے جدوجہد کرو۔ آنِ آقیفُوا الَّذِینَ وَلَا تَشْفَعُ فِیْهِ اس کے لئے کمرستہ ہو جاؤ، سر بکھر ہو کر میدان میں نکلو، باطل سے پنج آزمائی کے لئے تیار ہو کر آؤ۔ «أَمْزُثُ لِأَغْدِلَ يَشْكُمْ» کا تقاضا خاتم النبین والرسلين کے اُمّتی کی حیثیت سے پورا کرنے کے لئے اٹھ کھڑے ہو۔ اس کے لئے نظم پیدا کرو۔ اللہ تعالیٰ نے جو کتاب یعنی قرآن مجید اور میرزاں یعنی شریعت محمدی علی صاحبها الصلوة والسلام حق کے ساتھ نازل کی ہے اس پر مبنی نظامِ عدل و قسط قائم کرنے کی جدوجہد کرو، ورنہ تم کو کیا پتہ کہ موت تمہارے سر ہانے کھڑی ہو، تم اسی توعیق و تاخیر میں رہو اور مصلحتِ عمر تمام ہو جائے ۔۔۔ یہ جملہ مفاتیح اس آیت مبارکہ میں بیان ہوئے: ﴿اللَّهُ أَنْزَلَ الْكِتَابَ بِالْحَقِّ وَالْمُبِينِ ۚ وَمَا يَدْرِي نَفْكَ لَعْلَ السَّاعَةَ قَرِيبٌ﴾

آگے فرمایا:

﴿يَسْتَغْجِلُ بِهَا الَّذِينَ لَا يُؤْمِنُونَ بِهَا ۖ وَالَّذِينَ آمَنُوا مُشْفِقُونَ مِنْهَا وَيَعْلَمُونَ أَنَّهَا الْحَقُّ ۗ أَلَا إِنَّ الَّذِينَ يُتَأْزِرُونَ فِي السَّاعَةِ لَفِي ضَلَالٍ بَعْدِهِ﴾

”اس قیامت کے دن کے لئے جلدی وہ لوگ چاہتے ہیں جو اس پر ایمان نہیں رکھتے، مگر جو لوگ اس پر ایمان رکھتے ہیں وہ اس سے ڈرتے رہتے ہیں اور وہ جانتے ہیں کہ یقیناً اس کا واقع ہونا حق ہے۔ آگاہ رہو، خوب اچھی طرح سن رکھو! جو لوگ اس گھڑی کے آنے کے بارے میں شک میں ڈالنے والی بحثیں کرتے ہیں وہ گراہی میں بست ڈور نکل گئے ہیں۔“

اس آیت میں نہایت جامعیت بلاغت اور پیارے انداز میں قیامت کے بارے میں منکرین اور مومنین کے طرز فکر و عمل پر تبصرہ فرمایا گیا ہے۔

منکرین کی جعلتِ عذاب

کفار اور مشرکین کی جھٹی اور ضد برائے ضد کے طور پر اس طرح کی باتیں کیا کرئے تھے کہ اے محمد (صلی اللہ علیہ وسلم) لے آؤ وہ قیامت یا وہ عذاب جس کا تم ہمیں ذرا وادیتے چلے آئے ہو۔ نقل کفر کفر نہ باشد۔ وہ کما کرتے تھے کہ تمہیں یہ رت لگائے ہوئے دس سال ہو گئے

آخر وہ گھڑی کب آئے گی؟ یہ سنتے سنتے ہمارے کان پک گئے ہیں۔ لے آؤ وہ عذاب جس کی دھمکیاں تم ہمیں دیتے چلے آرہے ہو۔ یہاں تک کہ نظر بن حارث ناہی ایک شرک نے کھڑے ہو کر کما تھا جس کا قرآن مجید میں سورہ الانفال میں ذکر ہے :

﴿وَإِذْ قَالُوا اللَّهُمَّ إِنْ كَانَ هَذَا هُوَ الْحَقُّ مِنْ عِنْدِكَ فَامْطِرْ عَلَيْنَا

جِحَازَةً مِنَ السَّمَاءِ أَوْ انْتَ بِعَذَابِ أَلَيْمٍ﴾ (آیت ۳۲)

”اور یاد کرو وہ بات جو ان کفار نے کہی تھی کہ پروردگار! (محمد ﷺ) جو پیش کر رہے ہیں (ا) یہ اگر تیری طرف سے واقعی حق ہے اور پچھی خبر ہے تو ہم پر آسمان سے پھر بر سادے یا ہم پر کوئی دردناک عذاب لے آ۔“

یہ حال تھا ان کی ہٹ دھرمیوں اور ڈھنائیوں کا۔ ایسی باتوں سے وہ اپنے عوام کو متاثر کرنا چاہتے تھے جن میں دعوتِ محمدی علی صاحبها الصلوٰۃ والسلام نفوذ کر رہی تھی۔ گویا ط نظامِ کمنہ کے پاسانو! یہ معرضِ انقلاب میں ہے! — مشرکین خوب اچھی طرح جانتے تھے کہ ہمارے مفادات جو اس مشرکانہ نظام سے وابستہ ہیں، سخت خطرے میں آئے ہوئے ہیں۔ لہذا وہ اس قسم کی باتوں کے ذریعے اپنے عوام پر اپنے خلوص کا اثر قائم کرتے تھے کہ ہمیں اس دعوتِ توحید کے غلط ہونے پر اتنا اعتقاد ہے کہ ہم تو یہاں تک کہہ رہے ہیں کہ اگر یہ دعوت جو محمد (ﷺ) پیش کر رہے ہیں حق ہے، حق ہے تو ہم پر عذاب آجائے یہ تھا ان کا انداز اپنے عوام کو دعوت سے روکنے کے لئے۔ قرآن اس پر تبصرہ کرتا ہے کہ وہ تو قیامت اور یوم حساب پر یقین ہی نہیں رکھتے تھے اسی لئے عذاب اور قیامت کی جلدی مچا رہے تھے — جس کے دل میں یقین ہو گا وہ ہرگز یہ بات زبان پر نہیں لاسکتا۔ یہی بات فرمائی ان الفاظ مبارکہ میں : ﴿يَسْتَغْرِلُ بِهَا الَّذِينَ لَا يُؤْمِنُونَ بِهَا﴾ ”اس کے لئے وہی لوگ جلدی مچاتے ہیں جو اس پر ایمان نہیں رکھتے۔“

اہل ایمان اور خوفِ قیامت

اس کے بر عکس اہل ایمان کا یہ حال ہے کہ وہ قیامت کے تصور سے لرزائی و ترسائی رہتے ہیں : ﴿وَالَّذِينَ أَمْتَأْنُوا مُشْفِقُونَ مِنْهَا﴾ اہل ایمان کی اسی صفت کو سورہ الانبیاء میں بایں الفاظ بیان فرمایا : ﴿الَّذِينَ يَخْشَوْنَ رَبَّهُمْ بِالْغَيْبِ وَهُمْ مِنَ السَّاعَةِ

مُشْفِقُونَ ۝) (آیت ۲۹) ”وَهُوَ لَوْلَگُ اپنے رب سے ڈرتے رہتے ہیں اور وہ قیامت سے رزاں و ترساں رہتے ہیں۔“ اور ان کے قیامت کے خوف اور خیستِ الٰہی کا نقشہ سورۃ النور کی آیت ۷۷ کے آخر میں یوں کھینچا گیا : ﴿يَخَافُونَ يَوْمًا تَنْقَلِبُ فِيهِ الْقُلُوبُ وَالْأَنْفُسُ﴾ ”اہل ایمان اس دن کے خوف سے کانپتے رہتے ہیں کہ جس دن دل الم جائیں گے اور نیگاہیں پھرا جائیں گی“ — قیامت کی ہولناکیوں اور محاسبہ آخری سے صحابہ کرام ﷺ اس طرح ڈرتے رہتے تھے کہ حضرت ابو بکر صدیق بن عوف کا یہ عالم تھا کہ آپ ”کما کرتے تھے : ”کاش میں ایک سو کھاتنا ہو تو جو جلا دیا جاتا ہے، ختم ہو جاتا ہے، اس سے محاسبہ نہیں ہے۔ کاش میں درختوں پر چھاتی ہوئی ایک چڑیا ہو تو جو آج ہے کل نہیں ہوگی، لیکن اس سے محاسبہ کوئی نہیں ہے۔“ حضرت عمر فاروق بن الجیر اپنے انتقال کے وقت کہہ رہے ہیں : ”کاش میں برابر سرا برپر چھوٹ جاؤ۔“ — حضرت عبد اللہ بن عمر رضی اللہ عنہ نے وقت آخر اپنے والد کا سر اپنی ران پر رکھا تو حضرت عمرؓ نے کہا کہ میرا سر نیچے ڈال دو۔ انہوں نے پوچھا : آپ اتنے پریشان کیوں ہیں؟ یہ بے چینی کیوں ہے؟ آپ تو عشرہ مبشرہ میں سے ہیں، آپ کو تو نبی اکرم ﷺ نے جنت کی بشارت دی ہے — تو جواب میں حضرت عمر بن الجیر کہتے ہیں : ”خدا کی قسم! اگر میں برابر سرا برپر بھی چھوٹ گیا تو بہت بڑی کامیابی تصور کروں گا۔“ حضرت عثمان زوالنورین بنی الجیر جب کسی قبر پر کھڑے ہوتے تو اس قدر روتے کہ داڑھی اشکوں سے تر ہو جاتی۔ لوگوں نے دریافت کیا کہ آپ دوزخ کے ذکر پر اتنے اشکبار نہیں ہوتے جتنے قبر پر ہوتے ہیں۔ آپ نے جواب میں کہا کہ ”میں نے رسول اللہ ﷺ سے سنا ہے کہ ”قبر آخرت کی منزلوں میں پہلی منزل ہے، اگر کوئی اس سے نجات پا گیا تو اس کے بعد آسانی ہے اور اگر اس سے ہی نجات نہ پائی تو اس کے بعد اس سے بھی زیادہ سختی ہے۔“ حضرت عثمان بنی الجیر اشکبار کما کرتے تھے کہ ”اگر میں دوزخ اور جنت کے درمیان ہوں اور مجھے معلوم نہ ہو کہ میرے ساتھ کیا معاملہ ہو گا، میرے لئے ان میں سے کس کا حکم دیا جائے گا تو میں اس کا حال معلوم کرنے سے قبل را کھو ہو جانے کو پسند کروں گا کہ مبادا میرے لئے دوزخ کا فیصلہ ہو جائے۔“

یہ ہے ان لوگوں کا حال جو اصل عارف ہیں، جو پہچاننے والے ہیں، جو حقیقت کا ملم

رکھنے والے ہیں۔ نبی اکرم ﷺ نے فرمایا کہ ”جو کچھ میں جانتا ہوں اسے مسلمانو! اگر تم وہ جانتے تو تمہارے ہونٹوں پر کبھی سکراہت تک نہ آتی“۔ او کما قال رسول اللہ صلی اللہ علیہ وسلم۔ حقائق بڑے تھے ہیں۔ جوان سے غافل ہیں وہی ہیں جو اس دنیا میں قمیقے بھی لگا رہے ہیں اور محاسبہ آخر دنی سے بے نیاز ہو کر بے فکری سے زندگی بسر کر رہے ہیں، دندناتے پھر رہے ہیں۔ انہیں پتہ نہیں ہے کہ موت کے بعد کیا بنتے والی ہے۔ موت کے اس پر دے کے پیچھے کون سے ابدی ولازوں خارے سے واسطہ پڑنے والا ہے۔ اس کے برعکس اہل ایمان کے متعلق فرمایا :

﴿وَالَّذِينَ أَمْتُوا مُشْفِقُونَ مِنْهَا وَيَعْلَمُونَ أَنَّهَا الْحَقُّ ۗ إِلَّا إِنَّ الَّذِينَ يُمَارِزُونَ فِي السَّاعَةِ لَفِي ضَلَالٍ بَعْدِ يَعْلَمَوْنَ ۝﴾

”اہل ایمان تو قیامت کی گھڑی کے یقین سے لرزائی و ترسائی رہتے ہیں۔ اور انہیں خوب معلوم ہے کہ وہ گھڑی آکر رہے گی، یہ یقینی، حقی اور قطعی بات ہے — آگاہ ہو جاؤ، خبردار رہو، اچھی طرح سن رکھو! جو لوگ اس قیامت اور ساعت کے بارے میں جھگڑوں میں پڑے ہوئے ہیں وہ بہت ذور کی گمراہی میں جتنا ہو چکے ہیں۔“

قبولِ حق میں ایک اہم رکاوٹ اور اس کا حل

توحید عملی کی معراج فریضہ اقامتِ دین کی ادائیگی کے لئے جدوجہد، محنت و کوشش اور جہاد و کلمکش ہے۔ اسی کے لئے تمام رسولوں کی بعثت ہوئی، کتابیں اور شریعتیں نازل ہوئیں۔ اور اس موضوع پر سورہ شوریٰ کو ذرودہ نام (چوتھی) کا مقام حاصل ہے۔ اس راہ کے چند موانعات کا ذکر بھی ہم پڑھ چکے ہیں اور ان کی وجہ بھی ہمارے سامنے آچکی ہیں۔ مشرکوں کو یہ دعوت کیوں ناگوار ہے، «كَيْزَ عَلَى الْمُشْرِكِينَ» کے ضمن میں اسی بات کو ہم نے سمجھ لیا ہے۔ اہل کتاب کی مخالفت و مخاصمت «بَغْيًا بَيْنَهُمْ» کی تشریح و توضیح کے ضمن میں بیان ہو چکی ہے۔ حق کو اچھی طرح جان اور پہچان لینے کے باوجود تاخیر و توقع اور لیست و لعل کے روئیے کے چند اسباب بھی ہمارے سامنے آچکے ہیں۔

اب اگلی آیت میں ایک رکاوٹ کا براؤ راست تو ذکر نہیں ہے لیکن اس کے میں

السطور وہ رکاوٹ منہ سے بول رہی ہے اور اس کا حل مثبت اسلوب میں سامنے لایا جارہا ہے۔ فرمایا :

﴿اللَّهُ لَطِيفٌ بِعِنادِهِ يَرْزُقُ مَنْ يَشَاءُ ۖ وَهُوَ الْقُوَىُ الْعَزِيزُ﴾

”اللہ اپنے بندوں پر نہایت مریان ہے۔ جسے وہ چاہتا ہے سب کچھ دیتا ہے اور وہ بڑی قوت والا اور زبردست و غالب ہے۔“

دعوت توحید کو قبول کرنے اور اس کے لئے مجادہ کرنے میں ایک بڑی رکاوٹ معاش کا مسئلہ ہوتا ہے۔ تاویل خاص کے طور پر نبی اکرم ﷺ کی دعوت توحید پر جن سعید روحوں نے لبیک کما تھا ان پر جماں مصائب و مظالم کے پھاڑ توڑے جا رہے تھے وہاں ان کا معاشی مقاطعہ بھی کیا جا رہا تھا۔ لہذا اکثر لوگ آپ ﷺ کی دعوت کو حق سمجھتے ہوئے بھی اس کو قبول کرنے سے گریزاں تھے۔ اس لئے کہ اگر معاشی مقاطعہ ہو گیا تو کماں سے کھائیں گے اور اپنے بال بچوں کو کیا کھلائیں گے۔ اس ماحول میں روکھی سوکھی روشنی کے بھی لا لے پڑنے کا اندیشہ لا حق رہتا تھا۔

تاویل عام کے لحاظ سے دیکھئے تو یہ بات سامنے آئے گی کہ ہمیں خوب اچھی طرح معلوم ہو گیا کہ اقامتِ دین کی جدوجہد فرض ہے : «أَنْ أَفِيمُوا الَّذِينَ وَلَا تَتَفَرَّقُوا فِيهِ» لیکن یہ قدم کیسے بڑھائیں؟ اندیشہ یہ لا حق ہے کہ کھائیں گے کیا؟ پہنیں گے کیا؟ معاش کا بندوبست کیسے ہو گا؟ اس طرف بڑھتا ہوں تو میرا کار و بار بیٹھتا ہے۔ سودی لین دین چھوڑ دوں گا تو اس کا مطلب ہے کہ کار و بار کی بساط پیٹ دوں۔ اگر رشت لینا چھوڑتا ہوں تو اپنا معاشر زندگی کیسے قائم رکھ سکوں گا، جس کا خوگر ہو چکا ہوں۔ میرے یوں بچے تو پر انہوں کے عادی ہو چکے ہیں، اب ان کو سوکھی روشنی کیسے کھلاوں گا! ان کو جو اعلیٰ تعلیم دلانے کے منصوبے ہیں ان پر عمل کیسے ہو گا۔ یہ بڑا مشکل کام ہے۔ یہ ہے وہ سب سے بڑی رکاوٹ اور سب سے بڑا مخنصہ جس سے ایسا شخص دوچار ہوتا ہے اور وہ حق واضح ہونے کے باوجود اس کی طرف پیش قدمی نے چکچا ہے۔ اسی طرف حضرت سعی عليه السلام کے مواعظ میں مختلف اسالیب سے توجہ دلائی گئی ہے۔ ایک وعظ میں آنحضرت عليه السلام کے الفاظ آئے ہیں :

”کیوں فکر کرتے ہو کہ کیا کھاؤ گے اور کیا بیوگے؟ تم جنگل کی چڑیوں کو نہیں دیکھتے کہ وہ نہ مل چلاتی ہیں، نہ بوتی ہیں، نہ کاشتی ہیں، نہ کھتوں میں بھر کر رکھتی ہیں، لیکن پھر بھی وہ صبح کو خالی بیٹھ اپنے گھونسلوں سے نکلتی ہیں اور شام کو آسودہ ہو کر لوٹ آتی ہیں۔ اے بے یقینو! جو آسمانی باپ ان کو کھلاتا پہناتا ہے کیا وہ تمہیں نہیں کھلانے پڑائے گا؟ تم کیوں اس فکر میں بستا ہو کہ کیا پہنونگے؟ جنگل کی سون کو نہیں دیکھتے اور نہ بوتی ہے، نہ کاشتی ہے، نہ فتنتی ہے، پھر بھی میں تم سے کہتا ہوں کہ جتنا شاندار لباس وہ پہننے ہے سلیمان بھی اپنی ساری شان و شوکت کے باوجود ایسا ملبوس نہ تھا۔ جو آسمانی باپ جنگل کی گھانس کو اتنا خوشنا بابس پہناتا ہے کیا وہ تمہیں نہ پہنائے گا۔“

یہ ہے تو گل علی اللہ کا ایک انداز جو آب بھی حرف انابیل میں موجود ہے۔ اس لئے کہ نور تو ایک ہی ہے، مخلوقہ تو ایک ہی ہے، طاق تو ایک ہی ہے جہاں یہ دیئے اور چراغ روشن ہیں۔ بعد میں تحریفات ہو گئیں یہ بات دوسری ہے۔ ورنہ تورات کا سرچشمہ کون سا ہے؟ تورات بھی اللہ ہی کی کتاب ہے۔ انجلیل کا منع کیا ہے؟ وہی اللہ تعالیٰ کی ذات۔ اقدس ہے۔ اللہ تبارک و سبحانہ ہی کے طاق کا انتہائی روشن چراغ۔ یہ قرآن مجید فرقان حمید ہے جس کو یہ خصوصی تحفظ حاصل ہے کہ اس میں لفظی تحریف نہیں ہو سکتی : ﴿إِنَّا
نَعْلَمُ تَرْكُنَا اللَّهُ أَكْرَمُ وَإِنَّا لَهُ لَحَفِظُونَ﴾ رزاق حقیقی اللہ ہی ہے۔ یہی بات یہاں فرمائی : ﴿اللَّهُ الْطَّيِّفُ بِعِبَادَةِ يَرْزُقُ مَنْ يَشَاءُ وَهُوَ الْقَوِيُّ الْعَزِيزُ﴾ اللہ تعالیٰ نے رزق اپنے ذمہ لیا ہوا ہے۔ جیسے سورہ ہود میں فرمایا : ﴿وَمَا مِنْ ذَآيَةٍ فِي الْأَرْضِ إِلَّا عَلَى اللَّهِ
رِزْقُهَا وَيَعْلَمُ مُسْتَقْرَرًا هَا وَمُسْتَوْدِعًا﴾ ”زمیں میں چلنے والا کوئی جاندار ایسا نہیں ہے جس کا رزق اللہ کے ذمے نہ ہو اور جس کے متعلق وہ جانتا ہے ہو کہ وہ کہاں رہتا ہے اور کہاں وہ سونپا جاتا ہے۔ تمام مخلوق کا رزق اللہ نے اپنے ذمے لے رکھا ہے، لیکن تمہیں اعتماد نہیں ہے، تمہیں یقین نہیں ہے، تم اللہ پر تو گل نہیں کرتے، تمہیں اس پر بھروسہ نہیں ہے، تمہیں اپنے زور بازو پر بھروسہ ہے، تمہیں اپنے حساب کتاب پر زیادہ اعتماد ہے۔ اگر تمہاری تھیلیاں بھری ہوئی ہیں تو تمہارے دل کو سکون ہے، تمہاری تجویریوں میں اگر مال ہے تو تمہیں اطمینان ہے، لیکن یہ کہ اللہ تعالیٰ کے ہاتھ میں جو کچھ ہے اس پر

تمہارا یقین نہیں ہے — بنی اکرم رض نے زہد کی تعریف میں فرمایا ہے کہ :

((الزَّهَادَةُ فِي الدُّنْيَا لَيْسَتْ بِسُخْرِيْمِ الْحَلَالِ وَلَا إِضَاعَةِ الْمَالِ ، وَلِكِنَّ الزَّهَادَةَ فِي الدُّنْيَا أَنْ لَا تَكُونَ بِمَا فِي يَدِكَ أَوْ ثَقَ مِمَّا فِي يَدِ اللَّهِ)) (رواه الترمذی، عن ابی ذر رض)

”دنیا میں حقیقی زہد یہ نہیں ہے کہ حلال کو اپنے اور حرام نھرا لو اور مال ضائع کرو، بلکہ حقیقی زہد تو یہ ہے کہ جو کچھ اللہ کے ہاتھ میں ہے اس پر تمہارا یقین و ایمان اور اعتماد زیادہ قائم ہو جائے بے نسبت اس کے جو تمہارے ہاتھ میں ہے۔“

لیکن اس کے بر عکس ہمارا اعتماد اور بھروسہ تو اس پر ہے جو ہمارے ہاتھ میں ہے۔

یہاں فرمایا : **«اللَّهُ لَطِيفٌ بِعِبَادَةِ»** ”اللہ اپنے بندوں پر بڑا مریان ہے۔“

ہم لطف و کرم کے الفاظ بولتے ہیں جس کے معنی مریانی اور نرمی کے ہیں۔ تو اس لطف سے ہی لطیف ہے، یعنی مریان۔ لطیف کے ایک معنی باریک بین کے بھی ہیں۔ اس معنی میں قرآن مجید میں اللہ تعالیٰ کی صفات کا جوڑا آتا ہے : **اللطیف التجیر**، نہایت باریک بین اور باخبر، بڑی باریک شے کو بھی جاننے والا۔ یہاں دونوں معانی ہیں۔ ایک یہ کہ اللہ اپنے بندوں پر مریان ہے۔ دوسرے یہ کہ بندوں کی جو ضروریات ہیں اللہ تعالیٰ ان کی باریک ترین تفاصیل (minute details) کو بھی جانتا ہے۔ تمہیں پتا نہیں کہ تمہیں کس چیز کی ضرورت پڑے گی، اللہ کو معلوم ہے۔ کون پچھے جانتا ہے کہ مجھے ماں کے پیٹ سے برآمد ہوتے ہی غذا کماں سے ملے گی؟ لیکن اللہ تعالیٰ نے اس کی غذا کا اہتمام اس کی پیدائش سے پہلے کیا ہوا ہوتا ہے۔ تو اللہ تعالیٰ نے تمہاری تمام ضروریات کا انتظام پہلے سے کیا ہوا ہے، لیکن تمہیں اللہ پر توکل نہیں ہے۔ جیسے حضرت مسیح صلی اللہ علیہ وسلم کے وعظ میں الفاظ آئے ہیں : ”لیکن تم یقین نہیں کرتے، تم کو توکل نہیں ہے، تم اُنہی اندریشوں میں رہتے ہو کہ کیا کھائیں گے اور کیا پہنیں گے؟“ ان ہی اندریشوں کو ذور کیا جا رہا ہے : **«اللَّهُ لَطِيفٌ بِعِبَادَةِ بَرَزُقٍ مَنْ يَشَاءُ»**۔

سورہ الطلاق میں یہی بات بڑے پیارے اور اطمینان بخش الفاظ میں فرمائی گئی

﴿ وَمَن يَتَّقِي اللَّهَ يَجْعَلُ لَهُ مَخْرُجًا وَيُبَرِّزُ فَهُوَ حَسْبَهُ إِنَّ اللَّهَ بِالْغَيْرِ أَمْرٌ ﴾
 وَمَن يَتَوَكَّلُ عَلَى اللَّهِ فَهُوَ حَسْبَهُ إِنَّ اللَّهَ بِالْغَيْرِ أَمْرٌ)

اور جو کوئی اللہ کا تقویٰ اختیار کر لے گا تو اللہ اس کے لئے مشکلات سے نکلنے کا راستہ پیدا کر دے گا اور اس کی ضروریات وہاں سے پوری کرے گا جہاں سے اسے گمان نکل نہ ہو۔ اور جو اللہ پر توکل کرے تو اس کے لئے اللہ کافی ہے۔
 بلاشبہ اللہ اپنا کام پورا کر کے رہتا ہے۔ ”

لہذا اللہ تبارک و تعالیٰ کی ذات پر توکل تو کرو، اس کے راستے پر آؤ تو سی — وہ تھوڑا سا امتحان بھی لے گا کہ واقعی توکل ہے یا جھوٹ موت کا توکل کر کے آیا ہے۔ واقعی ہم پر اعتماد ہے یا صرف دعویٰ ہی دعویٰ ہے۔ وہ تھوڑا سا امتحان لے کر اور ٹھوٹک بجا کر ضرور دیکھتا ہے۔ پھر جو اپنے آپ کو بالکل یہ اس کے حوالے کر دے تو وہ اس کی دلکشی فرماتا ہے — غور کیجئے کسی شریف النفس اور بامروت انسان کے حوالے اگر آپ اپنے آپ کو کر دیں تو وہ کبھی آپ کو بے سار انہیں چھوڑے گا، تو کیا اللہ آپ کو بے یار و مدد گار چھوڑ دے گا؟ جس کی شان اسی سورۃ الشوریٰ کی آیت ۲۳ کے آخر میں یہ بیان ہوئی ہے :
 ﴿ إِنَّ اللَّهَ غَفُورٌ شَكُورٌ ۝ ﴾ ”بلاشبہ اللہ بڑا درگزر کرنے والا، قدر دان ہے۔“ سورۃ التغایب کی آیت ۷ اکے آخر میں فرمایا : ﴿ وَاللَّهُ شَكُورٌ حَلِيمٌ ۝ ﴾ ”اور اللہ بڑا قدر دان، بڑا برداہ ہے۔“ اور سورۃ الحدید میں فرمایا : ﴿ هُوَ مَعْكُمْ أَيْتَمَاكُنْتُمْ ﴾ ”تم جہاں کہیں بھی ہو گے وہ تمہارے ساتھ ہے۔“

وہ تم سے زیادہ تمہاری ضروریات کو جانتے والا ہے۔ وہ تم سے زیادہ تمہاری مصلحتوں کو جانتے والا ہے۔ تمہارا حال تو یہ ہے کہ تم کبھی کبھی اپنے لئے خیر مانگتے مانگتے شر مانگ بیٹھتے ہو : ﴿ وَيَذْعُ الْأَنْسَانُ بِالشَّرِّ ذَعَانَةً بِالْخَيْرِ ۝ ﴾ انسان بعض اوقات اپنے خیال میں خیر مانگ رہا ہوتا ہے جبکہ حقیقت میں وہ اپنے لئے شر مانگ رہا ہوتا ہے، اس لئے کہ اسے معلوم نہیں ہے کہ جو چیز مانگ رہا ہے وہ میرے حق میں خیر نہیں ہے، شر ہے۔ تم بیکھتے ہو کہ وہ مچھلی ہے جو تم مانگ رہے ہو حالانکہ وہ سانپ ہے۔ وہ تمہیں مچھلی نظر آتی ہے حقیقت میں وہ سانپ ہے۔ وہ تمہارے ہاتھ نہ لگی تو تم دل گرفتہ ہو گئے کہ اتنی دیر بعد

ایک مچھلی نظر آئی تھی وہ بھی نکل گئی، مجھ پر یہ کتنا ظلم ہو گیا۔ تمہیں کیا معلوم کہ اس کو پکڑ لیتے تو ہلاکت سے دو چار ہوتے۔ یہی بات تو سورہ کف میں حضرت موسیٰ علیہ السلام اور حضرت خضر علیہ السلام کے واقعہ میں بیان ہوئی ہے۔ حضرت خضر علیہ السلام نے جب مسکینوں کی کشتی میں عیب پیدا کر دیا تو حضرت موسیٰ علیہ السلام کو جلال آیا تھا اور انہوں نے اعتراض کیا تھا: ﴿اَخْرُقْهَا لِتُغْرِقَ أَهْلَهَا﴾ ”کیا آپ اس میں شگاف ڈال کر سب کشتی والوں کو ڈبوانا جائے ہیں؟“ اس کا ذکر قرآن میں ہے۔ لیکن سوچئے کہ اس کشتی کے مالکوں نے یہی سوچا ہو گا کہ ہم غریبوں کے پاس روزی کمانے کا یہی ایک ذریعہ تھا، اس میں بھی خرابی پیدا ہو گئی۔ جب حضرت موسیٰ علیہ السلام کو تشویش ہوئی تو کشتی کے مالکوں کو کیوں نہ ہوئی ہو گی۔ لیکن حضرت خضر علیہ السلام نے اللہ کے حکم سے اس کا تختہ اس لئے اکھیرا تھا کہ اگر یہ عیب پیدا نہ ہوتا تو بادشاہ نے کشتی ضبط کر لینی تھی۔ وہاں پوری کشتی جاری تھی، یہاں تو صرف ایک تختہ اکھڑا ہے جس کی واپس جا کر مرمت ہو جائے گی۔ اگر ایسا نہ ہوتا تو پوری کشتی گئی تھی، لیکن یہ حقائق کسی کو معلوم نہیں تھے۔ اللہ تعالیٰ نے وحی کے ذریعے حضرت خضر علیہ السلام کو اس پر مطلع کیا تھا۔ یہی ہے اصل میں ظاہر و باطن کا فرق۔ فرمایا : ﴿اللَّهُ لَطِيفٌ بِعِبَادِهِ يَرَزُقُ مَنْ يَشَاءُ وَهُوَ الْغَوِيْرُ لِغَيْرِهِ﴾ وہ قوی ہے، قدرت والا ہے، تو انہیں، وہ زبردست اور غالب ہے۔ وہ جو چاہے کر گزرے، اس کو روکنے والا کوئی نہیں۔ اس کے خزانوں میں کمی نہیں ہے، وہ جس کو جتنا چاہے دے دے۔ ﴿يَرَزُقُ مَنْ يَشَاءُ بِغَيْرِ حِسَابٍ﴾ اس کے فیصلے اور اس کے ارادے کے آگے کوئی رکاوٹ بننے والا نہیں ہے۔

مکافات و مجازات کا قانونِ الٰہی

﴿مَنْ كَانَ يُرِيدُ حَزْنَ الْآخِرَةِ نَزِدُ لَهُ فِي حَزْنِهِ ۖ وَمَنْ كَانَ يُرِيدُ

حَزْنَ الدُّنْيَا نُزِّهَ مِنْهَا وَمَا لَهُ فِي الْآخِرَةِ مِنْ نَصِيبٍ ۝﴾

”تم میں سے جو کوئی آخرت کی کھیتی چاہتا ہے اس کی کھیتی کو ہم بڑھاتے ہیں، اور جو دنیا کی کھیتی چاہتا ہے اسے ہم دنیا ہی میں دے دیتے ہیں، مگر آخرت میں اس کا کوئی حصہ نہیں ہے۔“

یہ بڑا پیارا اور اصل قانون ہے جو یہاں پر مختصر طور پر آیا ہے۔ سورہ بنی اسرائیل

کے دوسرے رکوع میں اس موضوع کا نقطہ عروج (climax) بیان ہوا ہے۔ ہر مضمون قرآن مجید میں کہیں نہ کہیں اپنی آخری شان میں ظاہر ہوتا ہے۔ یہاں فرمایا : «مَنْ كَانَ يُرِيدُ حَزْنَ الْآخِرَةِ ۝ جُو كُوئی طالب ہو آخرت کی کھیتی کا۔» اصل مسئلہ یہ ہے کہ آپ فیصلہ کیجئے کہ آپ آخرت کے طالب ہیں یا دنیا کے؟ آپ کا مقصود و مطلوب آخرت ہے یا دنیا؟ عقلی چاہئے یا دنیا چاہئے؟ فیصلہ کیجئے! شعوری طور پر فیصلہ ہو، پھر اس پر ڈٹ جائیے۔ یہ نہ ہو کہ دنیا زراہا تھے سے جاتی دکھائی دی تو دل پڑھ مردہ ہو گیا اور طبیعت مضخل ہو گئی۔ اگر تم فیصلہ کرچکے ہو کہ تمہاری مراد آخرت ہے تو اگر دنیا میں کمی آرہی ہے تو تمہیں کوئی پریشانی اور پشیمانی نہیں ہونی چاہئے۔ آدمی طے کرے کہ او لیت کس شے کو حاصل ہے، مقدم کیا ہے مؤخر کیا ہے۔ یہ فیصلہ کرے پھر اس پر جم جائے، مستقیم ہو جائے۔ اسی فیصلے کو ارادہ کمایا گیا ہے۔ اسی لفظ ارادہ سے لفظ "مرید" بتاتا ہے۔ آزاد، یورینڈ، ازادۂ اور اس سے اسم فاعل "مرید" ارادہ کرنے والا۔ اب یا تو کوئی مرید ہے آخرت کا یا کوئی مرید ہے دنیا کا۔ فرمایا : «مَنْ كَانَ يُرِيدُ حَزْنَ الْآخِرَةِ نَزَّلَهُ فِي حَزْنِهِ ۝ جُو کوئی آخرت کی حکیمت کا طلب گارہے، اس کا ارادہ کر لے تو اس کی کھیتی میں ہم برکت دیتے رہتے ہیں۔» اس میں اضافہ ہوتا رہتا ہے۔ اس دنیا کی زندگی میں جو نیک اعمال انسان آگے بھیجا ہے اللہ تعالیٰ انہیں پر وان چڑھاتا ہے، پالتا ہے، پوستا ہے، ترقی دیتا ہے۔ «وَمَنْ كَانَ يُرِيدُ حَزْنَ الدُّنْيَا ۝ اور جو کوئی طالب بن جاتا ہے دنیا کی کھیتی کا۔» جس کا مقصود و مطلوب دنیابن گئی **(نُوْتَهُ مِنْهَا)** "ہم اسے دے دیتے ہیں اس میں سے۔" ہم یہ نہیں کرتے کہ جو بہر حال دنیا ہی کا طالب بن گیا ہے، جس کی مراد دنیا ہی ہو گئی ہے اسے ہم دنیا سے بھی محروم کر دیں۔ لہذا دنیا میں اسے ہم کچھ دے دلا دیتے ہیں۔ **(وَهَالَّهُ فِي الْآخِرَةِ مِنْ نَصِيبٍ ۝)** "پھر ایسے شخص کیلئے آخرت میں کوئی حصہ نہیں ہے۔" تم یہ چاہو کہ یہ بھی طے اور وہ بھی طے، دودو اور وہ بھی چپڑی، یہ مشکل ہے۔ طے کرو کہ کیا اصل مطلوب و مقصود اور مراد ہے! آخرت کے طلب گار ہو تو آخرت کی کھیتی میں برکتیں ہی برکتیں ہیں، بڑھو توڑی ہی بڑھو توڑی ہے، لیکن اگر تم طالب دنیابن گئے ہو تو اللہ تعالیٰ اس دنیا میں سے تمہیں کچھ نہ کچھ ضرور دے دے گا لیکن آخرت میں تمہارا کوئی حصہ نہیں ہے۔

طلب کے مطابق وجود اگانہ انجام

سورہ بنی اسرائیل کی آیات نمبر ۱۸ اور ۱۹ اس موضوع پر قرآن مجید کا ذرودہ نام یعنی چوٹی ہیں۔ فرمایا :

» مَنْ كَانَ يُرِينَدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ تُرِينَدُ ثُمَّ جَعَلْنَا لَهُ جَهَنَّمَ هُنَّ يُصْلَهَا مَذْمُومًا مَذْخُوزًا وَمَنْ أَرَادَ الْأَخْزَرَةَ وَسَعَى لَهَا سَعْيَهَا وَهُوَ مُؤْمِنٌ فَأَوْلَئِكَ كَانُوا سَعْيَهُمْ مَشْكُورًا ۝

عقلت کہتے ہیں جلدی کو۔ دنیا کے فوائد اور اس کی لذت چونکہ نقد ہیں، موجود ہیں، سامنے ہیں، لہذا قرآن اس کو عاجله سے منسوب کرتا ہے۔ دنیا عاجله ہے۔ فرمایا : ﴿مَنْ كَانَ يُرِينَدُ الْعَاجِلَةَ﴾ ”جسے یہ جلدی والی نعمتیں مطلوب ہیں۔“ یہاں کا عیش، یہاں کا آرام، یہاں کی عزت، یہاں کی دولت، یہاں کی شرط، یہاں کی ثروت، یہاں کی وجاهت، یہاں کا اقتدار ہے چاہیے : ﴿عَجَلْنَا لَهُ فِيهَا مَا نَشَاءُ لِمَنْ تُرِينَدُ﴾ ”ہم جلدی سے دے دیتے ہیں اس میں سے یعنی دنیا میں سے جو ہم چاہیں اور جس کے لئے چاہیں۔“ یہاں ایک بات کامل ہوتی۔ اس سے معلوم ہوا کہ یہ ضروری نہیں ہے کہ جو دنیا کے طالب بھیں تو جو وہ چاہیں ان کو مل جائے۔ پھر تو یہاں ہر شخص کروڑپی ہوتا۔ یہاں تو بہت سے ایسے ہیں جو ساری عمر جو تیاں پختارتے دنیا کے پیچھے پھرتے رہتے ہیں پھر بھی اس دنیا سے بہت تھوڑا ہی ان کے ہاتھ لگتا ہے۔ اصل فیصلہ و اختیار تو اللہ تعالیٰ کے اپنے ہاتھ میں ہے۔ لہذا فرمایا کہ جو کوئی اس عاجله کا طلب گارب جائے گا تو ﴿عَجَلْنَا لَهُ فِيهَا مَا نَشَاءُ لِمَنْ تُرِينَدُ﴾ ہم اسے یہیں جلدی دے دیتے ہیں اس دنیا میں جو کچھ چاہیں اور جس کے لئے چاہیں ﴿ثُمَّ جَعَلْنَا لَهُ جَهَنَّمَ هُنَّ يُصْلَهَا مَذْمُومًا مَذْخُوزًا ۝﴾ ”پھر ہم اس کے لئے جنم کا نہ کانا مقرر کر دیتے ہیں جس میں وہ جہونکا جائے گا ملامت و مذمت زدہ ہو کر اور دھکے دیئے جا کر۔“

اب اگلی آیت میں ان لوگوں کے انجام کو بیان کیا جا رہا ہے جو اس دنیا میں عاجله کے بجائے آخرت کے طلب گار ہوں گے۔ یہاں آپ دیکھیں گے کہ دو شرطیں بیان ہو رہی

ہیں۔ فرمایا : ﴿وَمَنْ أَرَادَ الْأُخْرَةَ وَسَعَى لِهَا سَعْيَهَا﴾ "اور جو آخرت کا طلب گاریں جائے، اس کا خواہش مند ہو اور وہ اس کے لئے محنت کرے، دوڑھوپ کرے جیسی کہ اس کے لئے محنت و تک و دو کرنی چاہئے"۔ یعنی اگر زبانی کلائی آخرت کے طلب گاریں کر بینہ جاؤ گے تو وہ تمہاری پھی طلب نہیں ہو گی۔ آخرت کے پچے اور حقیقی طالب ہو تو اس کے حصول کے لئے محنت کرو، ایسی محنت جیسی کہ اس کے لئے ضروری ہے۔ دنیا کا جو طالب ہوتا ہے کیا اسے بغیر محنت کے دنیا مل جاتی ہے؟ صبح سے شام تک آدمی کمر تو زدی نے والی مشقت کرتا ہے تب جا کر کہیں دنیا ملتی ہے۔ اگر آخرت کی حقیقی طلب ہے تو اسی کی مطابقت سے محنت و مشقت اور سی و جد و جمد بھی کرنی پڑے گا۔ آگے فرمایا : ﴿وَهُوَ مُؤْمِنٌ﴾ "اور وہ ہو صاحب ایمان"۔ توحید کے ارتام اور شرک سے بالکلیہ احتساب کے ساتھ اللہ پر ایمان رکھتا ہو، ان تمام احوال آخرت پر یقین قلبی رکھتا ہو جن کی خبریں قرآن مجید اور صحیح احادیث میں آئی ہیں، جو رسول اللہ ﷺ کی خاتم النبیین والمرسلین کی حیثیت سے دل سے تصدیق کرتا ہو، تو ایسے شخص کے لئے خوشخبری ہے اس انعام کی کہ : ﴿فَأَوْلَئِكَ كَانُوا سَعْيَهُمْ مَشْكُورًا ۝۵۰﴾ "تو ایسے ہر شخص کی محنت مٹکوڑ ہو کر رہے گی"۔ اللہ تعالیٰ ان کی قدر فرمائے گا، ان کا مقصود و مطلوب ان کو مل جائے گا۔ اللہ کی رضا ان کو حاصل ہو گی اور آخرت میں ان کے لئے عمدہ راحت، رزق اور نعمتوں سے مالا مال جنت ہو گی : ﴿فَرَزُقْنَاهُنَّ وَرَزَقْنَاهُنَّ نَعِيمٌ ۝۵۰﴾ پس سورہ بنی اسرائیل کی یہ دو آیتیں بت اہم ہیں اس موضوع پر جو سورۃ الشوریٰ کی زیر نظر آیت میں بیان ہوا۔ البتہ ترتیب بدی ہوئی ہے۔ یہاں پہلے دنیا پھر آخرت کا بیان ہوا جبکہ سورۃ الشوریٰ میں پہلے آخرت کا پھر دنیا کا اور آخرت میں بے نصیبی کا ذکر ہوا۔

مشرکین کے پاس کوئی شریعت اور دین نہیں ہوتا

آگے فرمایا : ﴿أَمَّلَهُمْ شُرٌكٌ وَأَشْرَاعُ الْهُمَّ مِنَ الَّذِينَ هَالَّمْ يَأْذَنُ بِهِ اللَّهُ ۝۵۱﴾ "کیا ان لوگوں کے لئے (اللہ کے) کچھ ایسے شریک ہیں جنہوں نے ان کے لئے از قسم دین (از قسم نظام حیات اور دستور زندگی) کوئی ایسا طریقہ مقرر کر دیا ہے جس کا اللہ نے حکم یا اذن نہیں دیا؟"

رسول اللہ ﷺ تو حید کی اور اسی تو حید پر مبنی دین قائم کرنے کی دعوٹ دے رہے ہیں۔ آپ کے مخاطبین جو آب مخالفین بن گئے ہیں، وہ کون ہیں؟ ایک طرف مشرکین ایک طرف اہل کتاب۔ اہل کتاب کے بارے میں تو ذکر ہو چکا۔ البتہ مشرکین کے بارے میں بات اب مکمل کی جا رہی ہے۔ دنیا میں شرک کے نظام میں یہ بات ملے گی کہ ہر نظامِ شرک میں کچھ دیویاں، کچھ دیوتا، کچھ چھوٹے خدا تو بنا دیئے جاتے ہیں لیکن آج تک کسی دیوی یا دیوتا کا بھیجا ہوا کوئی صحیفہ، کوئی شریعت کوئی کتاب کہیں نہیں ہے۔ وہ بہت سی دیویوں اور دیوتاؤں کو پورج رہے ہیں لیکن کیا وہ اس کے مدعا ہیں کہ ہمارے پاس فلاں دیوی یا دیوتا کا دیا ہوا یہ صحیفہ ہے۔ ہندوؤں سے پوچھ کر دیکھئے! وہ کسی دیوی یا دیوتا سے کوئی صحیفہ منسوب کرہی نہیں سکتے، اس لئے کہ اس کا سرے سے وجود ہے ہی نہیں۔ عرب کے مشرکین نات، منات، عزی، ہبل اور نہ معلوم کن کن ناموں کے بتوں کو پوچھتے تھے لیکن ان بتوں نے انہیں کوئی شریعت دی تھی؟ کوئی قانون دیا تھا؟ کوئی نظام دیا تھا؟ کچھ بھی نہیں۔ نہ وہ اس کے مدعا تھے۔ ثابت ہوا کہ یہ تمام اضام مشرکین کے اپنے ذہنوں کے تراشے ہوئے تھے۔ اگر ان کی کوئی حیثیت ہوتی تو وہ کوئی نہ کوئی شریعت دیتے، کوئی قانون دیتے، کوئی ضابطہ دیتے، کچھ اصول دیتے۔ کسی شے کو حلال غمراۃتے اور کسی شے کو حرام۔ اگر واقعی کسی میں الوہیت ہو تو وہ دین دے گا۔ حقیقت ان کی کوئی نہیں۔ اسی لئے یہاں استفهامیہ انداز میں فرمایا : «أَمْ لَهُمْ شَرَكُواْ أَشَرَّ عَوْنَاحُهُمْ مِنَ الَّذِينَ مَالُمُواْ بِهِ اللَّهُ۝» کیا ان کے کوئی ایسے شریک ہیں جنہوں نے ان کے لئے وہ شریعت دی ہو، وہ نظام تجویر کیا ہو جس کا حکم اللہ نے نہیں دیا؟”

موجودہ مشرکانہ و مبتدعانہ افعال پر اظہار

غور کیجئے ہمارے یہاں بھی جن جن کو پوچھا جا رہا ہے کیا ان کی طرف سے کوئی ہدایت ہے، کوئی صحیفہ ہے، کوئی شریعت ہے؟ کیا انہوں نے وصیت کی تھی کہ ہماری قبروں کو عبادت کا ہیں بنالیں؟ کچھ بھی تو نہیں۔ یہ سب صرف اس لئے ایجاد کر لیا گیا کہ : «هُوَ لَا إِلَهَ إِلَّا هُوَ إِنَّهُ لِلَّهِ أَكْبَرُ إِنَّ اللَّهَ لِيَعْلَمُ مَا يَصْنَعُ» یا یہ کہ «لِيَقْرَأُونَا إِلَى اللَّهِ زُلْفَى» اسی کے پیش نظر ان کے مزاروں پر چڑھاوے چڑھائے جاتے ہیں کہ یہ اللہ کے یہاں ہمارے لئے وسیلہ بن جائیں گے، یہ ہمارے

لئے سفارشی بن جائیں گے، یہ وہاں ہمارا بیڑہ پار لگوادیں گے۔ یہ سب کچھ کیا ہے! ان کو قرآن "امانی" کہتا ہے «تُلَكَ آمَانِيَّهُمْ» یہ ان کی تمنائیں (wishful thinkings) ہیں، اس کے سوا کچھ بھی نہیں۔ خود کو مسلمان کرنے کے باوجود خود دین پر عمل تو کریں نہیں اور دل میں ان تمناؤں اور آرزوؤں کی پرورش کرتے رہیں کہ فلاں فلاں اولیاء اللہ ہماری شفاعت کریں گے، کیونکہ ہم نے ان کے مزاروں کی، ان کے مقبروں کی، ان کی درگاہوں کی، ان کے سجادہ نشینوں کی بڑی بڑی خدمات انجام دی ہیں، نذرانے پیش کئے ہیں، چڑھاوے چڑھائے ہیں، ان کی نیازدی ہے۔ یہ سب کچھ اس دین اور شریعت کے منانی ہے جو جناب محمد رسول اللہ ﷺ نے ہمیں دیا ہے۔ اسی خیال است و محال است و جنوں!

مشرکین دین سے تھی دست ہوتے ہیں

یہ ہے موضوع اور مضمون آیت کے اس حصے کا کہ شرک کے قائل لوگوں کے پاس کوئی شریعت نہیں، کوئی کتاب نہیں، کوئی صحیفہ نہیں، ان کے پاس کوئی نظام نہیں۔ اس شکنے کے مشرک جن ہستیوں کو الوہیت میں شریک ٹھراتا ہے ان کی کوئی حقیقت ہے ہی نہیں۔ «أَمْ لَهُمْ شُرٰكٌ كَوَافِرٌ عَوَالَهُمْ مِنَ الْدِينِ» کیا ہیں ان کے ایسے شرکاء جنوں نے آن کے لئے دین میں کوئی ضابطہ، کوئی قانون، کوئی دستور، کوئی شریعت نہیں دی ہو؟ موجودہ عیسائیت کیا ہے؟ یہ دین نہیں ہے، مغض عقیدہ (dogma) بن کر رہ گئی ہے۔ کسی مشرکانہ نظام میں پوچاپٹ کے کچھ ضابطے اگر ہیں تو وہ پچاریوں اور پنڈتوں کے بناے ہوئے ہیں۔ کم از کم ان کو اتنا کریڈٹ ضرور ملتا ہے کہ انہوں نے جھوٹ موت بھی یہ دعویٰ نہیں کیا کہ یہ ہمارے فلاں دیوی یادیو تا کاناصل کر دہے ہے، یا پوچاپٹ کے فلاں طور طریقے فلاں فلاں دیوی یادیو تا کے مقرر کر دہے ہیں۔ ہندوستان یا قبل ظہور اسلام عرب میں کسی نے یہ دعویٰ نہیں کیا کہ فلاں صحیفہ فلاں دیوی یادیو تا فلاں بت کاناصل کر دہے ہے۔

اجل مسمیٰ کے ضابطے کا اعادہ

» وَلَوْلَا كَلِمَةُ الْفَضْلِ لَقُضِيَ بَيْنَهُمْ ۝ وَإِنَّ الظَّالِمِينَ لَهُمْ عَذَابٌ أَلِيمٌ ۝

”اگر آخری فیصلہ کے لئے طے نہ ہو چکا ہوتا تو ان کا قضیہ چکا دیا گیا ہوتا، اور یقیناً ان ظالموں کے لئے دردناک عذاب ہے۔“

اب ان مشرکوں کے متعلق اسی سنت اللہ کے بیان کا اعادہ ہو رہا ہے جو اہل کتاب کے بارے میں بایں الفاظ فرمایا گیا تھا : ﴿وَلَوْلَا كَلِمَةٌ سَبَقَتْ مِنْ رَبِّكَ إِلَى أَجْلٍ مُّسَمًّى لِقَضَى بَيْنَهُمْ﴾ اللہ تعالیٰ نے اس دنیا میں پیدا ہونے والے تمام انسانوں کے لئے جہاں ایک مملت عمر اور مملت عمل مقرر کر رکھی ہے، وہاں اس دنیا کے آخری انجمام یعنی الساعۃ (قیامت) کے لئے بھی اپنے علم ازیل میں ایک وقت طے کیا ہوا ہے۔ اس کا علم اس نے کسی کو نہیں دیا : ﴿يَسْأَلُونَكَ عَنِ السَّاعَةِ أَيَّانَ مُرْسَهَا﴾ فیمَ أَنْتَ مِنْ ذَكْرَهَا ﴿إِلَى زِيَّكَ مُنْتَهِهَا﴾ (اے نبی) یہ لوگ آپ سے پوچھتے ہیں کہ قیامت کی گھڑی کب آکر ٹھرے گی؟ آپ کا کیا کام کہ اس کا وقت بتائیں۔ اس کا علم تو اللہ پر ہی ختم ہے۔ اور جیسے فرمایا : ﴿إِنَّ اللَّهَ عِنْدَهُ عِلْمُ السَّاعَةِ﴾ ”قیامت کی گھڑی کا علم تو بس اللہ ہی کے پاس ہے۔“ لذا یہاں مشرکوں سے کہا جا رہا ہے کہ اگر آخری گھڑی کا پہلے سے وقت اللہ کے علم میں طے نہ ہو چکا ہوتا تو تمہارا قضیہ چکا دیا جاتا۔ یہ بات پیش نظر ہے کہ قرآن مجید کی اصطلاح میں اکثر وہی شتر ظلم کا لفظ شرک اور ظالماں کا لفظ مشرکین کے لئے آتا ہے۔ جیسے : ﴿إِنَّ الشَّرْكَ لِظُلْمٍ عَظِيمٍ﴾

خلاصہ

اقامت دین کا حکم سورہ الشوریٰ کی عظیم ترین آیت نمبر ۱۳ کے ذریعے آیا : ﴿أَنْ أَقِيمُوا الدِّينَ﴾ اس امر کی تاکید بھی آئی کہ اقامت دین کے بارے میں تفرقہ میں نہ پڑنا : ﴿وَلَا تَنْفَرُ قُوَافِيهٖ﴾ مزید برآں ہمارے سامنے یہ امور آئے کہ اس وقت نبی اکرم ﷺ کے مقابلے میں دو گروہ تھے، مشرکین اور اہل کتاب۔ ان دونوں کا طرز عمل، پھر ان دونوں کے بارے میں حضور ﷺ کے لئے رہنمائی بھی ہمارے سامنے آئی۔ پھر حضور ﷺ کو اپنے فرض منصبی کی ادائیگی کے لئے کربستہ ہونے کا حکم اور اپنے موقف پر جم جانے، ذٹ جانے اور مستقیم ہو جانے کی تاکید آئی۔ حضور ﷺ سے اس امر کا اعلان بھی سامنے آیا کہ مجھے حکم ملا ہے کہ میں تمہارے مابین نظامِ عدل و قسط قائم کروں : ﴿وَأَمْرُكُ

(باتی صفحہ ۵۲)

مسلمان کا طرزِ حیات (۱۱)

علامہ ابو بکر الجزاڑی کی شرہ آفاق تایف

"منهاجُ المُسْلِم" کا اردو ترجمہ

مترجم : مولانا عطاء اللہ ساجد

کتاب العقائد

بازہواں باب

لقدیر پر ایمان

ایک مسلمان اللہ تعالیٰ کی قضاء و قدر^(۱) اور اس کی حکمت و مشیت پر ایمان رکھتا ہے۔ یعنی اللہ کے علم اور تقدیر کے بغیر کوئی چیز وجود میں نہیں آتی، حتیٰ کہ بندوں کے اختیاری افعال بھی اس میں شامل ہیں۔ اللہ تعالیٰ قضاء و قدر میں عادل اور تصرف و تدبیر میں حکیم ہے۔ اس کی حکمت اس کی مشیت کے تابع ہے۔ وہ جو چاہتا ہے ہو جاتا ہے اور جو کچھ وہ نہیں چاہتا وہ نہیں ہوتا۔ خیر کی توفیق بھی اللہ کی طرف سے ہے اور شر سے بچاؤ بھی اُسی کی رحمت سے۔

اس عقیدہ کے نقلي اور عقلی دلائل مندرجہ ذیل ہیں :

نقلي دلائل

① اللہ تعالیٰ نے قرآن مجید میں بہت سے مقامات پر اس کو بیان فرمایا ہے، مثلاً :

﴿إِنَّا كُلَّ شَيْءٍ بِخَلْقَنَا بِقُدْرٍ﴾ (القمر: ۳۹)

"بے شک ہم نے ہر چیز کو ایک اندازے سے پیدا کیا ہے۔"

اور ارشاد ہے :

﴿وَإِنْ مِنْ شَيْءٍ إِلَّا عِنْدَنَا حَزَّ أَنَّهُ وَمَا نَنْزَلَ لَهُ إِلَّا بِقُدْرٍ مَغْلُومٍ﴾ (الحجر: ۴۱)

"اور کوئی چیز ایسی نہیں جس کے خزانے ہمارے پاس موجود نہ ہوں، اور ہم اسے

معلوم مقدار کے ساتھ نازل فرماتے ہیں۔“

ایک مقام پر فرمایا:

﴿مَا أَصَابَ مِنْ مُّصِيَّةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ

هُنَّ قَبْلَ أَنْ تُثْرَاهَا ۖ إِنَّ ذَلِكَ عَلَى اللَّهِ يَسِيرٌ﴾ (الحدید: ۲۲)

”زمین میں یا تمہاری جانوں میں جو بھی مصیبت آتی ہے وہ ایک کتاب میں (درج کردی گئی) ہے قبل اس کے کہ ہم اسے وجود بخشنیں۔ یقیناً یہ بات اللہ کے لیے آسان ہے۔“

اور فرمایا:

﴿مَا أَصَابَ مِنْ مُّصِيَّةٍ إِلَّا يَادِنِ اللَّهُ ۚ﴾ (التغابن: ۱۱)

”جو بھی مصیبت آتی ہے وہ اللہ کے اذن سے ہی آتی ہے۔“

اور فرمایا:

﴿وَكُلُّ إِنْسَانٍ أَلْزَمَهُ طَبَرَةٌ فِي عَنْقِهِ ۖ﴾ (بنی اسراء یل: ۱۳)

”اور ہم نے ہر انسان کے مقدر کو اس کی گردان میں پوسٹ کر دیا ہے۔“

اور فرمایا:

﴿فَلْمَنِ لَنْ يُصِيبَنَا إِلَّا مَا كَتَبَ اللَّهُ لَنَا ۚ هُوَ مَوْلَانَا ۚ وَعَلَى اللَّهِ

فَلْيَسْتَوْكِلُ الْمُؤْمِنُونَ﴾ (آلہ التوبہ: ۵۱)

”فرمادیجئے: ہمیں ہرگز کوئی مصیبت نہیں پہنچ گی مگر جو اللہ نے ہمارے لیے کہ دی ہے۔ وہ ہمارا مالک ہے۔ اور مؤمنوں کو اللہ ہی پر بخروسہ کرنا چاہیئے۔“

ایک مقام پر ارشاد ہوا:

﴿وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ ۖ وَيَعْلَمُ مَا فِي الْبَرِّ وَالْبَحْرِ

وَمَا تَسْقُطُ مِنْ وَرْقَةٍ إِلَّا يَعْلَمُهَا وَلَا حَيَّةٌ فِي ظُلْمَتِ الْأَرْضِ وَلَا

رَظِيبٌ وَلَا يَأْبِسٌ إِلَّا فِي كِتَابٍ مُّبِينٍ﴾ (آلہ النعماں: ۵۹)

”اور غیب کی چایاں اُسی کے پاس ہیں، اس کے سوا انہیں کوئی نہیں جانتا۔ جو کچھ بھی خشکی اور سندرومیں ہے وہ اسے جانتا ہے اور جو پتہ بھی گرتا ہے وہ اسے جانتا ہے، اور زمین کے اندر ہیروں میں جوانہ بھی موجود ہے اور جو بھی خشک و تر

ہے وہ سب ایک کتاب میں میں درج ہے۔ ”

اور فرمایا:

﴿وَمَا تَشَاءُ فَنَّ إِلَّا أَنْ يَشَاءَ اللَّهُ رَبُّ الْعَالَمِينَ ۝﴾ (النکور: ۲۹)

”اور تم نہیں چاہتے، پر اگر جانوں کا مالک اللہ چاہے۔“

اور فرمایا:

﴿إِنَّ الَّذِينَ سَبَقْتُ لَهُمْ هَذَا الْحُسْنَىٰ ۗ أُولَئِكَ عَنْهَا مُبْغَدُونَ ۝﴾

(الأنبياء: ۱۰۱)

”بے شک جن کو ہماری طرف سے پہلے ہی بھلائی مل گئی وہ اس (جنم) سے ڈور رکھے جائیں گے۔“

اور فرمایا:

﴿وَلَوْلَا إِذْ دَخَلْتَ جَنَّتَكَ قُلْتَ مَا شَاءَ اللَّهُ ۖ ...﴾ (الکھف: ۳۹)

”تیک آدمی نے اپنے بھائی سے کہا) اور جب تباغ میں داخل ہوا تھا تو کیوں نہ تو نے کہا: ما شاء اللہ (یعنی جو اللہ چاہے وہی ہوتا ہے)۔“

اور فرمایا:

﴿وَمَا كُنَّا لِنَهْتَدِي لَوْلَا أَنْ هَدَنَا اللَّهُ ۚ﴾ (الاعراف: ۳۳)

”اور (جتنی کیسی گے) ہم ہدایت نہیں پاسکتے تھے اگر اللہ ہی ہماری راہنمائی نہ فرماتا۔“

② جناب رسول اللہ ﷺ نے بست سی احادیث میں تقدیر کا ذکر فرمایا ہے، مثلاً ارشاد ہے:

((إِنَّ أَحَدَكُمْ يَجْمِعُ خَلْقَهُ فِي بَطْنِ أَمْهَأْ أَزْبَعِينَ يَوْمًا نُظْفَةً، ثُمَّ يَكُونُ عَلَقَةً مِثْلَ ذَلِكَ، ثُمَّ يَكُونُ مُضْغَةً مِثْلَ ذَلِكَ، ثُمَّ يُرْسَلُ إِلَيْهِ الْمَلَكُ فَيُنْفَخُ فِيهِ الرُّوحُ وَيُؤْمَرُ بِأَزْبَعِ كَلِمَاتٍ: بِكَشِّبِ رِزْقِهِ وَأَجْلِهِ وَعَمَلِهِ وَشَقِّيْ أَوْ سَعِيدٍ، فَوَاللَّهِ لَا إِلَهَ غَيْرُهُ إِنَّ أَحَدَكُمْ لَيَعْمَلُ بِعَمَلٍ أَهْلَ الْجَنَّةِ حَتَّىٰ مَا يَكُونُ بِيَدِهِ وَيَسِّرَهَا إِلَّا ذَرَاعًّ، فَيُسَيِّقُ عَلَيْهِ الْكِتَابُ لَيَعْمَلُ بِعَمَلٍ أَهْلَ النَّارِ فَيَذْخُلُهَا، وَإِنَّ أَحَدَكُمْ لَيَعْمَلُ بِعَمَلٍ أَهْلٍ

النَّارِ حَتَّىٰ مَا يَكُونُ بَيْنَهَا إِلَّا ذَرَاعٌ فَيُسْبِقُ عَلَيْهِ الْكِتَابُ
فَلَمْ يَعْمَلْ بِعَمَلِ أَهْلِ الْجَنَّةِ فَهُدُوكُلُّهَا) (۲)

”انسان کی تخلیق ماں کے پیٹ میں چالیس دن تک قطرہ کی حالت میں رہتی ہے، پھر انہی عرصہ لو تمہرے کی حالت میں رہتا ہے، پھر انہی عرصہ گوشت کا تکڑا رہتا ہے، پھر اس کی طرف فرشتہ بھیجا جاتا ہے جو اس میں روح پھونک دیتا ہے، اور اسے چار باتیں لکھنے کا حکم دیا جاتا ہے کہ اس کا رزق، اس کی مقررہ عمر، اس کا کردار اور اس کا خوش قسم یا بد نصیب ہونا لکھ دے۔ پس قسم ہے اس ذات کی جس کے سوا کوئی معبود نہیں! (ایسا بھی ہوتا ہے کہ) ایک آدمی جنتیوں والے عمل کرتا رہتا ہے حتیٰ کہ وہ جنت میں ہاتھ بھر فاصلہ پر بیٹھ جاتا ہے، پھر (اچانک) اس کی تقدیر غالب آجائی ہے اور وہ جنتیوں والے عمل کر کے دوزخ میں چلا جاتا ہے۔ اور (ایسا بھی ہوتا ہے کہ) ایک آدمی جنتیوں والے عمل کرتا رہتا ہے حتیٰ کہ اس شخص کا جنم سے ایک ہاتھ کا فاصلہ رہ جاتا ہے، پھر اس کی تقدیر غالب آجائی ہے تو وہ جنتیوں والے عمل کر کے جنت میں داخل ہو جاتا ہے۔“

رسول اللہ ﷺ نے حضرت عبد اللہ بن عباس رضی اللہ عنہ سے ارشاد فرمایا تھا:

((يَا غُلَامُ إِنِّي أُغْلِفُكَ كَلِمَاتٍ : إِحْفَظِ اللَّهَ يَخْفَظُكَ، إِحْفَظِ اللَّهَ تَجْدُهُ تُجَاهِلَكَ، إِذَا سَأَلْتَ فَاسْتَلِ اللَّهَ، وَإِذَا اسْتَعْنَتْ فَاسْتَعِنْ بِاللَّهِ، وَاعْلَمْ أَنَّ الْأُمَّةَ لَوْ اجْتَمَعْتُ عَلَى أَنْ يَنْفَعُوكَ بِشَيْءٍ لَمْ يَنْفَعُوكَ إِلَّا بِشَيْءٍ، فَقَدْ كَتَبَ اللَّهُ لَكَ، وَإِنْ اجْتَمَعُوا عَلَى أَنْ يَضُرُّوكَ بِشَيْءٍ لَمْ يَضُرُّوكَ إِلَّا بِشَيْءٍ، فَقَدْ كَتَبَ اللَّهُ عَلَيْكَ، رَفِعْتِ الْأَقْلَامَ وَجَفَّ الصَّحْفُ)) (۳)

”لز کے! میں تجھے کچھ باتیں سمجھاتا ہوں: اللہ کا خیال رکھ، اللہ تیرا خیال رکھے گا، اللہ کا خیال رکھ، اسے اپنے سامنے پائے گا۔ جب تو مالک تو اللہ ہی سے مانگ اور جب تو مدھا ہے تو اللہ ہی سے مدھا، اور جان لے کہ اگر پوری قوم متفق ہو کر تجھے کچھ فائدہ پہنچانا چاہے تو وہ سب تجھے وہی فائدہ پہنچا سکیں گے جو اللہ نے تیرے لیے لکھ دیا ہے۔ اور اگر وہ سب متفق ہو کر تجھے کوئی نقصان پہنچانا چاہیں تو تجھے اتنا

عی تھان پنچا سکنی کے جتنا اللہ نے تمہرے لیے کہہ دیا ہے۔ قلمِ اخلاقیے کے ہیں
اور صحیح نہیں تھک ہو چکے۔”^(۳)

نیز ارشادِ نبویؐ ہے:

((إِنَّ أَوَّلَ مَا جَعَلَ اللَّهُ تَعَالَى الْقَلْمَنْ هَقَانَ لَهُ أَكْتَبَ، فَقَالَ: رَبِّ وَمَاذَا
أَكْتَبَ؟ قَالَ: الْكَتْبُ مَقَادِيرُ كُلِّ شَيْءٍ وَّ حَتَّى تَقْوَمُ الشَّاعِةُ))^(۴)

”سب سے پہلے اللہ نے قلم کو پیدا فرمایا اور اسے ارشاد فرمایا: کہ! اس نے
عرض کیا: میرے رب! میں کیا لکھوں؟ فرمایا: ”قیامتِ قائم ہونے تک (وجود
میں آنے والی) تمام چیزوں کی تقدیریں لکھ دے۔“

ایک حدیث میں حضور ﷺ نے ارشاد فرمایا:

((إِنَّ حَاجَتَنِي أَدْمُ وَمُؤْسِيَ، قَالَ مُؤْسِيٌّ: يَا أَدْمُ أَنْتَ أَبُو نَافِعَ حَيْثُنَا
وَأَخْيُرُ حَيْثُنَا مِنَ الْجَنَّةِ، فَقَالَ أَدْمُ: أَنْتَ مُؤْسِيٌّ، اصْطَفَاكَ اللَّهُ
بِكَلَامِهِ وَخَطَّ لَكَ التَّزَرَّأَةَ بِيَدِهِ تَلَوْمِينِ عَلَى أَمْرِ قَدْرَةِ اللَّهِ عَلَى قَبْلِ
هُنَّا كُلُّمَا يَخْلُقُنِي بِأَزْبَعِينَ عَامًا، فَحَاجَ أَدْمُ مُؤْسِي))^(۵)

”آدم اور موسیٰ علیہما السلام کی آپس میں بحث ہو گئی۔ موسیٰ علیہ السلام نے کہا: اے آدم!
آپ ہمارے والد ہیں، لیکن آپ نے ہمیں ناکاری سے دوچار کر دیا اور جنت سے
لے کر کھلا دیا۔ آدم علیہ السلام نے فرمایا: آپ موسیٰ ہیں، آپ کو اللہ تعالیٰ نے ہم کلائی کا
یہاں مخصوص شرف بخشنا اور آپ کو اپنے ہاتھ سے تورات کہہ کر دی۔ کیا آپ مجھے
یہیں بیسی بات پر طامت کرتے ہیں جو اللہ نے میری تخلیق سے چالیس سال پہلے مقرر
کر دی؟ چنانچہ آدم علیہ السلام (اس بات چیت میں) موسیٰ علیہ السلام پر غالب آگئے۔“

ایک حدیث میں جناب رسول اللہ ﷺ نے ایمان کی تعریف یوں فرمائی ہے کہ:
(أَنَّ ثُوْمَنَ بِاللَّهِ وَ مَلَائِكَتِهِ وَ كَلِمَتِهِ وَ زُشَلِهِ، وَ الْهُوَمَ الْآخِرِ وَ ثُوْمَنَ
بِالْقُدْرِ خَيْرٌ وَ شَرٌّ))^(۶)

”تو اللہ پر، اس کے فرشتوں پر، اس کی کتابوں پر، اس کے رسولوں پر اور یوم
آخرت پر ایمان لائے اور اچھی اور بدی تقدیر پر بھی ایمان لائے۔“
نیز فرمایا:

((اَعْمَلُوا فَكُلُّ مُبِيْرٍ لِمَا خُلِقَ لَهُ))^(۷)

”عمل کرو، ہر شخص کے لئے وہ کام آسان ہو جاتے ہیں جن کے لیے وہ پیدا کیا گیا ہے۔“

نیزار شاد نبوی ہے :

((إِنَّ اللَّهَ رَّ لَا يَرِدُ قَضَاءً))^(۸)

”نذر تقدیر کو نہیں ثالثی۔“

آنحضرور مسیح یومِ دلیل نے عبد اللہ بن قیسؓؑ کو ارشاد فرمایا تھا :

((يَا عَبْدَ اللَّهِ بْنَ قَيْسٍ أَلَا أَعْلَمُكَ كِلَمَةً هِيَ مِنْ كُنْزِ الْجَنَّةِ؟ لَا حَوْلَ
وَلَا قُوَّةَ إِلَّا بِاللَّهِ))^(۹)

”اسے عبد اللہ بن قیسؓؑ میں تجویز کیا گئی تھی وہ بات نہ سکھا تو جو جنت کے خزانوں میں سے
ہے؟ وہ ہے ”لَا حَوْلَ وَلَا قُوَّةَ إِلَّا بِاللَّهِ“ (اللہ کی توفیق کے بغیر شر سے بچاؤ ممکن
ہے نہ خیر کی طاقت)۔“

ایک بار ایک آدمی نے حضور مسیح یومِ دلیل سے کہہ دیا : ماشاء اللہ و شیشت ”جو اللہ چاہے
اور جو آپ چاہیں“ تو حضور مسیح یومِ دلیل نے فرمایا : قُلْ مَا شَاءَ اللَّهُ وَحْدَهُ ”یوں کہہ : جو اکیلا
اللہ چاہے۔“^(۱۰)

② امتِ محمدیہ (علیٰ صاحبہا الصلتاۃ والسلام) کے اربوں عالم، دانشور اور پارسا
افراد اللہ تعالیٰ کی قضاۓ و قدر پر ایمان رکھتے ہیں اور اس کی حکمت و مشیت کے قائل
ہیں۔ وہ مانتے ہیں کہ ہر چیز اللہ تعالیٰ کے علم میں ہے اور اس کی قدرت کے دائرہ میں ہے۔
اس کی سلطنت میں وہی کچھ ہوتا ہے جو وہ چاہتا ہے۔ جو وہ چاہتا ہے وہ ہو جاتا ہے اور جو وہ
نہیں چاہتا وہ نہیں ہو سکتا۔ اور یہ یقین رکھتے ہیں کہ قلم نے قیامت تک ہر چیز کے
اندازے بحکم الٰہی تحریر کر دیئے ہیں۔

عقلی دلائل

① قضاۓ و قدر، اللہ کی مشیت و حکمت، اس کا ارادہ اور تدبیر، ان میں سے کچھ
بھی خلافِ عقل یا محال نہیں ہے۔ بلکہ عقل کی روشنی میں یہ سب کچھ یقینی اور لازمی

معلوم ہوتا ہے، کیونکہ کائنات میں اس کے واضح مظاہر موجود ہیں۔

(۲) اللہ تعالیٰ پر اور اس کی قدرت پر ایمان کا تقاضا ہے کہ اس کی قطاع و قدر اور اس کی حکمت اور اس کی مشیت پر بھی ایمان رکھا جائے۔

(۳) ہم دیکھتے ہیں کہ ایک ماہر تعمیرات انجینئر ایک چھوٹے سے کاغذ پر ایک عظیم عمارت کا نقشہ بناتا ہے اور اس کی تعمیر کو پایہ تک پہنچانے کے لیے ایک مدت کا تعین کرتا ہے، پھر اس کی تعمیر شروع کر دیتا ہے، اور اس کی مقرر کردہ مدت کے اندر عمارت کاغذ کے نقشے سے حقیقت کے روپ میں ظاہر ہو جاتی ہے اور وہ کاغذ پر بنے ہوئے نقشے کے میں مطابق ہوتی ہے، نہ اس میں کسی معمولی چیز کی کمی ہوتی ہے نہ زیادتی۔ پھر اللہ تعالیٰ کے متعلق یہ بات کس طرح باعثِ حیرت ہو سکتی ہے کہ اس نے قیامت تک کے اندھے کی تقدیر یہیں لکھ دی ہیں، پھر اس کے کمال علم و قدرت کی بناء پر ہر چیز اس کے اندازے کے مطابق اپنے اپنے وقت اور زمانہ میں اسی مقدار و کیفیت کے مطابق وجود میں آتی جائزی ہے۔ اور ہمیں خوب علم ہے کہ اللہ تعالیٰ کی قدرت بے انہا ہے۔

(جاری ہے)

حوالی

(۱) قضاۓ سے مراد ہے کسی چیز کے وجود یا عدم کے بارے میں اللہ تعالیٰ کا اذن فیصلہ۔ اور قدرت سے مراد ہے اللہ کا کسی چیز کو خاص وقت پر خاص انداز میں وجود میں لانا۔ بعض اوقات یہ دونوں لفظ ایک دوسرے کی جگہ بھی بول لئے جاتے ہیں۔

(۲) صحیح مسلم، کتاب القدر، باب کیف خلق الادمی فی بطن اُمہ و کتابۃ رزقہ واحله و عملہ و شقاوته و سعادته۔

(۳) جامع الترمذی، ابواب صفة القيامة، باب حدیث حنظله۔ امام ترمذی نے اس حدیث کو صحیح کہا ہے۔

(۴) سنن ابی داؤد، کتاب السنّۃ، باب القدر۔ مسنند احمد ۳۱۷۵/۵۔ جامع الترمذی، ابواب القدر، باب ۷۴۔

(۵) صحیح مسلم، کتاب القدر، باب حجاج آدم و موسیٰ مبغضہ۔ آدم کے غالب آنے کی وضاحت یوں ہے: موسیٰ مبغضہ کی ملامت بر محل نہیں تھی۔ کیونکہ اگر یہ ملامت جنت سے تکلنے پر تھی تو ملامت اسی چیز پر ہوئی جس نے لازماً واقع ہونا ہی تھا کیونکہ اللہ تعالیٰ کا یہ فیصلہ

- خاود اگر طامت گناہ کے ارتکاب پر تھی تو آدم "تو اس غلطی سے توبہ کر چکے تھے اور جو شخص توبہ کر لے اسے طامت کرنادہ عقلاء درست ہے نہ شرعاً (مصنف)
- (۷) یہ حدیث جبریل کا ایک مکوار ہے۔ صحیح مسلم، کتاب الایمان، باب الایمان والاسلام والاحسان
- (۸) صحیح مسلم، کتاب القدر، باب کیفیۃ خلق الاندھی فی بطن امہ
- (۹) یہ حدیث صحیح ہے اور صحاح ست کی تمام کتابوں میں موجود ہے۔ مثلاً صحیح البخاری، کتاب الایمان، باب الوفاء بالندر اور صحیح مسلم، کتاب القدر، باب النہی من النذر وانه لا يرد شيئاً (الفاظ کے معنوی فرق سے)
- (۱۰) صحیح البخاری، کتاب الدعوات، باب قول لا حول ولا قوۃ الا بالله اور صحیح مسلم، کتاب الذکر والدعاء والتوبۃ والاستغفار، باب استحباب حفظ الصوت بالذکر۔
- (۱۱) سنن نسائی۔ امام نسائی نے اس حدیث کو صحیح کہا ہے۔

بقیہ : توحید عملی

لَا اغْدِلُ بَيْتَكُمْ ۝ ان تمام امور کے پروے میں تاقیم قیامت الہ الایمان کے لئے رہنمائی اور ہدایت آئی ہے کہ ہمارے آخری رسول ﷺ کے امتی ہونے کی حیثیت سے اقامت دین، عدل، وقطپر بنی نظام اجتماعی اور اجتماعی توحید کا تاقیم و نفاذ ہرمذعی ایمان پر لازم ہے، واجب ہے، فرض ہے۔ جو لوگ اللہ تعالیٰ کی توفیق سے اس کام کے لئے جدوجہد کا یہ زانٹھا لیں ان کو ان آیات سے مکمل رہنمائی حاصل ہو سکتی ہے۔ جس عظیم کام کے لئے اللہ کے رسول ﷺ بعوث ہوتے رہے، ان کو بیانات عطا ہوتی رہیں، ان کو کتب سماویہ اور شریعت الہیہ عطا ہوتی رہی کہ ﴿لَيَقُولُ الْأَنْشَاءُ إِلَقْنُطٌ﴾ نبوت و رسالت کے آنحضرور ﷺ پر اتمام و اکمال اور اختتام کے بعد اب یہ کام اُمّت مسلمہ کے ذمہ ہے۔ جو لوگ منساج نبوت کے مطابق فریضہ اقامت دین کے لئے کمر کس لیں ان کے لئے ان آیات میں تمام اصول عطا کر دیئے گئے ہیں۔

پیش گفتار

از قلم: ڈاکٹر ابو معاذ

”علامہ اقبال اور مسلمانانِ عجم“ کے عنوان سے محترم ڈاکٹر ابو معاذ کا سلسلہ مفہامیں میثاق کے صفات میں جولائی ۱۹۹۷ء میں شائع ہونا شروع ہوا اور جنوری ۲۰۰۰ء کے شمارے میں پایہ تحریکیل کو پہنچا۔ اس سلسلہ مفہامیں کو اب کتابی صورت میں شائع کیا جائے گا۔ اس کتاب کے لئے ڈاکٹر ابو معاذ صاحب نے ایک طویل ”پیش گفتار“ رقم فرمائی ہے، جو قارئین میں میثاق کے پیش خدمت ہے۔

یہ معرفات ان حقائق پر مشتمل ہیں جن کا دراک راقم الحروف کو علامہ اقبال کے کلام کو سمجھنے کی کوشش کے دوران ہوا۔ آریائی اقوام کا ایک خاص مزاج اور نفیاً کی گفتہ ہے۔ ایشیائی آریائی اقوام کو ابتداء ہی سے یہ واضح احساس رہا ہے کہ وہ دیگر اقوام مشرق سے برتر ہیں۔ ان کے اسی احساس کے پیش نظر برصغیر میں اپنے قدم جلانے کے بعد اپنی نسل کو مقامی اقوام سے مکمل طور پر علیحدہ رکھنے کی کوشش نے ذات پات کی تقسیم پیدا کر کے برہنیت کو مذہبی تقدس کے روپ میں پیش کیا اور مقامی غیر آریائی باشندوں کو انتہائی پست درجے تک پہنچا دیا۔ ان کی مظاہر فطرت سے دلچسپی اور عقیدت نے انہیں گنگا کے پانیوں کے تقدس اور ہمالہ کے مختلف مقالمات کے احترام پر اکسالیا۔ سورج، چاند اور ستاروں کی کیفیات کو مختلف مذہبی اور دینی احساسات میں سمویا، آگ کو مقدس سمجھا، بیاہ شادی ہو یا موت کی رسومات آگ کے الاؤ ان کا مرکز ٹھہرے، آگ کی سیوا کرنے والے برہمن کو کشت کا القب دیا۔ ان لوگوں نے دیوالی ای نظام کا وہ نقشہ پیش کیا جس میں جذب ہو کر الیرونی کے ”ماللہند“ کے معرفات کی رو سے خود کو فکری اعتبار سے دنیا جہان سے منقطع کر لیا اور ہندوستان میں جنم لینے والی اور باہر سے درآمد ہونے والی تمام تحریکوں کو خود میں جذب کر کے ان کو مختلف تاویلیوں کی زنجیروں میں جلاز کر اپنا پابند بنالیا۔ بدھ مذہب کا قلع قلع کر دیا، جیسیں

تہذیب کا وجود مٹا دیا اور اسلام کو پتدر تنخ ہندو مت میں جذب کرنے کی منظہم، مسلسل اور سائنسیفک کوشش کی۔ مگر اپنے فطری استحکام اور نظریاتی اساس کی بنیاد پر اسلام نے اس سرزین میں خود کو بچانے میں کامیابی حاصل کر لی۔ ایران اور اس سے توابع (افغانستان، تاجکستان، آذربایجان، ازبکستان اور ترکمانستان) میں ان لوگوں نے اپنی نوآبادیاں قائم کرنے کے بعد دنیا کی پسلی اور سب سے بڑی بادشاہت قائم کر لی۔ زراعت کا ایک نظام وضع کیا، ایک منظہم سوسائٹی قائم کی، ایک تہذیب، کلچر، فرهنگ، مدنیت، جنگی تزویریاتی نظام اور فکری برتری کا احساس پیدا کیا اور پھر یہ لوگ ذور ذور تک پھیل گئے۔ عدل و انصاف پر مبنی نظام، شعرو ادب، صنعت و حرفت اور نظم و نقشے ان کی دھاک دنیا بھر پر بھاولی۔ یہ لوگ زردشتی مذہب کی ابتدائی صورت کو اختیار کرنے کے بعد توحیدی نظام کی برکت سے مستفید ہوئے۔ ہر چند کہ بعد میں مذہب میں تحریف نے توحید کی جگہ ثنویاتی جدل (Dualistic Conflict) نے لے لی اور پھر یہ نظام اسلام کی آمد سے زرا پسلے زوال کا شکار ہو گیا، مگر صدیوں کے فخر و مبارکات نے انہیں دنیا بھر میں ممتاز (distinct) بنا دیا۔

آنحضور ﷺ نے عرب و عجم کے امتیازات کا خاتمه کر دیا تو ایران اور اس سے توابع کی آریائی اقوام نے بہت ہی قلیل عرصہ میں اسلام قبول کر لیا۔ یہ لوگ اسلام کی قوت بن گئے۔ ایرانی دفاعی اور جارحانہ تزویریاتی نظام اب اسلام کو ورثے میں مل گیا۔ جنگ خندق اور طائف کی فتح اس نظام کو اپنانے کی اعلیٰ ترین مثالیں ہیں۔ اسلام نے حکمت کو مومن کی میراث قرار دیا اور پھر اسی سرزین سے غزالی، رازی، الہیروی، ابن سینا، رومی، سعدی، حافظ اور خاقانی جیسے مفکرین پیدا ہوئے جنہوں نے عجمیت کی حکمت کو اسلام کا تابع کر دیا۔ ان کا مزاج اور سوچ عرب سوچ سے مختلف تھی اور یہی فکر عجم تھی اور پھر یہ اسلام کے مزاج کے ساتھ جب شیر و شکر ہوئی تو اسلامی امہ میں ایک خاص مزاج پیدا ہو گیا۔ بقول اقبال ۔

عرب کے سوز میں سازِ عجم ہے جرم کا راز توحیدِ اُم ہے
تھی وحدت سے تھے اندیشہ، غرب کہ تہذیبِ فرنگی بے جرم ہے
تاریخ کے مختلف مراحل میں شیطان بزرگ کے کارندوں نے بارہا عرب و عجم کے تعصبات کو ہوا دے کر وحدت کا پارہ پارہ کرنے کی کوشش کی مگر جرم سے محبت نے ان کو بکجا کئے رکھا اور کئے رکھے گا۔

ان صفات میں راقم المحروف نے ایک ادنیٰ کو شش کی ہے کہ فکرِ عجم کے چہرے پر پڑی ہوئی گرد کو صاف کیا جاسکے اور اس کا صحیح چہرہ سامنے آسکے۔ کہیں کہیں اس کے مقابلے پہلوؤں کو بھی اجاگر کیا گیا ہے مگر مثبت پہلوؤں پر توجہ مبذول کرائی گئی ہے۔ باہمی افتراق و انتشار کی بیانیاد پر بحث کی گئی ہے اور یہ ثابت کرنے کی کو شش کی گئی ہے کہ ان کو ختم کیا جاسکے اور صحیح فکر کی جانب ایک رہنمائی فراہم کی جاسکے۔ وہ تمام اقوام جن کی فکری اساس ایک ہے وہ ایک غیر فطری isolation میں اپنی توانائیاں ضائع کر رہی ہیں۔ اگر ان کی فکری وحدت کا احساس پیدا ہو سکے تو پھر بقول اقبال ط

خیمه ہائے ما جدا منزل یکے است

یا پھر

نه ایرانیم و نے ترک و تاریم چن زادیم و از یک شاخاریم
تیزِ رنگ و بو بر ما حرام است که ما پروردہ یک نو بماریم
(ند ہم ایرانی ہیں نہ تاتار کے ترک، چن میں جنم لینے والے تمام مرغان سحر ایک
ہی شاخار کے مکین ہیں۔ ہم پر رنگ و نسل کی تیز حرام ہے کیونکہ ہم ایک ہی
نو بمار کے پروردہ ہیں۔)

یہی فکری وحدت بذریعہ ملی وحدت میں ڈھل سکتی ہے۔ سید جمال الدین افغانی کی وحدتِ اسلامی کی کو شش اور اقبال کے نظریات ایک نہ ایک دن حقیقت کا روپ دھار کئے ہیں۔ فکری احیاء (Renaissance) کی یہی سرزی میں ہے۔ یہی ”فکرِ عجم“ ہمارا اٹاٹا ہے اور یہی نکتہ اقبال کے جوانانِ عجم کے نام پر خام میں مضر ہے جس میں آپ نے فرمایا ہے ط

آتشے در سینه دارم از نیا گان شما

(یعنی میرے دل میں آپ کے بزرگوں کی آگ کے الاور و شن ہیں۔)

اور اسی غزل میں کہا ہے کہ ط

ساختم طرح حرم در کافرستان شما

(میں نے آپ کے کافرستان میں حرم کی بیانیاد رکھ دی ہے)

اور یہ حرم وہی ہے جس کی بابت اقبال نے کہا ہے ۔

زمانہ کہنہ بتاں را ہزار بار آراست من از حرم نگذشت کہ پختہ بیانیاد است

(زمانے نے بار بار پرانے تھوڑی کو سجا کر بست کدوں کی رونق بحال کی۔ میں آج تک حرم سے باہر نہیں کل سکا، کیونکہ اس کی بنیاد پر مستحب ہے۔)

آج ہم عجم کے افکار کو اسلام کا تابع بنا کر سلمان فارسی بنٹھ کی طرح خود کو حضور ﷺ کے گھر انے کے افراد بنا دیں اور تمام تعصبات سے بلا تر ہو کر اپنی تمام تر صلاحیتوں اور فکری استعداد کو اسی اعلیٰ وارفع مقصد کا پابند بنا دیں۔

عجم کے افکار میں غیرت ہے اور اپنے نظریہ حیات اور مقصد کے دشمن سے کوئی اور رعایت نہیں ہے۔ عرب کے افکار میں عرب کے صحرائی طرح کی وسعت ہے، دریادی ہے اور ترجم کے جذبات ہیں۔ جنگ خندق کے اگلے برس قحط اور بدحالی سے مجبور ہو کر مکہ کا سردار ابوسفیان مدینہ منورہ کے لئے روانہ ہوا۔ صحیح مسلم شریف میں حضرت عیاض بن عمرو بنٹھ کی روایت کے مطابق وہ مسجد نبوی میں پہنچا تو وہاں حضرت سلمان فارسی بنٹھ درس دے رہے تھے اور ابوسفیان کو دیکھ کر (آپ کو جنگ خندق کا زمانہ یاد آتے ہی) آپ نے فرمایا کہ خدا جانے کب خدا کے دشمنوں کی گردن تک خدا کی تکوار پہنچ پائے گی۔ حضرت ابو بکر صدیق بنٹھ وہاں موجود تھے (اور آپ نے قریش کے سردار کی تذلیل دیکھتے ہوئے روایتی عرب سماں نوازی اور اپنی وسعت قلبی کے باعث) یہ کہا کہ ابے سلمان (ویکھتا نہیں) کہ یہ بوڑھا قریش کا سردار ہے اور اس سے اس طرح تو پیش نہ آئیں! حضرت سلمان بنٹھ کا غصہ ٹھہنڈا نہیں ہوا۔ حضرت ابو بکر صدیق بنٹھ نے یہ ماجرا آنحضرت ﷺ کی خدمت میں بیان کیا تو آپ نے فرمایا کہ تم نے اس شخص (سلمان بنٹھ) کو ناراض کیا ہے جس کی ناراضگی کے باعث تم سے اللہ بھی ناراض ہو گیا ہے۔ چنانچہ آنحضرت ﷺ کے ایماء پر حضرت صدیق اکبر بنٹھ کو حضرت سلمان فارسی بنٹھ سے معافی مانگنا پڑی۔ حضرت سلمان بنٹھ نے فرمایا آپ تکلیف نہ فرمائیں، خداوند آپ پر اپنا کرم فرمائے۔

یہی عزت اور جرأت رندانہ ہے جو عجم کی نفسیاتی کیفیت (psyche) میں پہنچا ہے اور یہی سلمانان عجم کو تحرك اور قیام کا درس دیتی ہے۔ باقی تفصیل آپ کو کسی حد تک اگلے صفحات میں مل جائے گا۔

باقی ایں گفتہ آید بے گمل در دلی ہر کس کہ دارد نور جاں
ابو معاذ عفی عنہ

ابتدائیہ

عجم کی سر زمین الی عرب کے معیار سے گوگوں کا مسکن تھی جہاں کے لوگ گفتگو کے فن سے نا بلد تھے۔ اس سے مراد فارسی زبان کے لوگوں کا وطن تھا جہاں کے لوگ عربی زبان بولنے اور سمجھنے سے عاری تھے۔ اس طرح یہ خطہ ان آریائی اقوام کا ملک تھا جو ایشیا میں آکر آباد ہوئے تھے۔ اس سے مراد ایران (فارس) ہی نہیں بلکہ وہ تمام علاقوں تھے جو فارسی زبان کی کسی بھی بولی کا استعمال کرتے تھے۔ آج بھی انسائیکلو پیڈیا بر نائیکا کے مطابق ”پشتو“ فارسی کی مشرقی بولی ہے۔ بلوچی زبان بھی فارسی ہی کی بولی ہے۔ قدیم سنکرت اور قدیم فارسی (پہلوی) بھی ایک ہی زبان کی دو مختلف صورتیں تھیں۔ لیکن واوی، سندھ سے مشرق کی جانب ہندوستان کے علاقوں کی زبان مقامی زبانوں کے امتراج کے باعث آہستہ آہستہ فارسی سے ذور ہتی چلی گئی۔ مگر گز شدہ دوسرا برس کا زمانہ چھوڑ کر اگر ما پسی قدیم پر نظر دوڑائی جائے تو تمام ہندوستان فارسی زبان کے زیر اثر رہا ہے۔ بادشاہ تو فارسی بولتے ہی تھے دربار کے جملہ امور اور فرمائیں بھی اسی زبان میں تھے۔ عوام بھی اسی زبان سے آشنا تھے، اسی لئے صوفیاء اور علماء کی تعلیمات، تحریریں اور کتب اسی زبان میں تھیں۔ حکیموں کے نسخے اور گھریلو حساب کتاب کے دفتر و طومار بھی اسی زبان میں تھے۔ اس طرح تمام ایران، افغانستان، موجودہ پاکستان، کشمیر، تاجکستان، ازبکستان، ترکمانستان، آذربایجان، کر غزیہ اور سینیانگ کے چینی علاقوں کو عجم ہی تصور کیا جاتا تھا جہاں پر فارسی زبان، تہذیب، ادب اور ثقافت کی گرمی چھاپ تھی۔ اسلام سے پہلے یہ علاقے ایک بست بڑی بادشاہت کا حصہ تھے اور یہ شاہی نظام دنیا کا سب سے بڑا نظام تھا جس کی حدود کا دائرہ کار کبھی کبھی آر مینیا، جار جیا، ایشیائے کوچک، جزیرہ نماۓ عرب، شام و فلسطین، مصر، قبرص اور بحیرہ روم کے دیگر جزر تک پھیلتا رہا اور وہاں سے سمنٹا رہا۔ یونانیوں کے جملہ مقبوضات کو روندتا ہوا داریوش اور اس کا شکر ایتھرنس تک جا پہنچا اور پھر اس نکلت کا انقام لینے کے لئے سکندر اعظم عجم پر ایک طوفان کی صورت میں چھاگیا اور تمام عجمی

مفتاحات کو روندتا ہوا وادی سندھ کی مشرقی حدود تک پڑھتا ہوا گنگا جنا وادی کے علاقوں میں داخل ہوئے بغیر واپس لوٹ گیا۔ اسی زمانے کے نیکسلا کے کھنڈرات میں نمایاں کھنڈ ر آج بھی زرد تشی مذہب کے، آتش کدے کا ہے۔ پھر یہ شہنشاہیت رو میوں سے بر سر یکار رہی اور یورپ کے رو میوں کو بار بار اپنے مقولات کے دفاع کے لئے سرگرم رہنا پڑا۔

جمجم کی عظیم سلطنت کا اپنانہ مذہب تھا جو محبوبیت کی صورت میں اپنی تمام ترقی عظموں کا آئینہ دار تھا۔ اس مذہب کا باقی زرد تشت (زر تشت) تھا اور اس کا زمانہ حضرت ابراہیم ﷺ سے قریب تر تھا۔ اس مذہب کا مرکزا ہو رامزو (خداۓ برتر) کی ہستی تھی جس کے دو پرتو تھے۔ یعنی یزدان (خداۓ نیکی) اور اہرمن (خداۓ بدی)۔ اس مذہب کے اہم ستون گفتار نیک، پندرائیک، کردار نیک اور رفارائیک، (یعنی اچھی گفتگو، اچھی فکر، اچھا کروار اور اچھے اعمال) تھے۔ اس مذہب میں بنت پرستی بالکل نہیں تھی حالانکہ سلطنت ججم کے مغرب میں عرب، یونان اور روم (عیسائیت قبول کرنے سے قبل) بنت پرستی کے اہم مرکز تھے۔ اسی طرح مشرق میں گنگا جنا کی وادی میں ہندوستانی، آریائی قبائل بھی اس لعنت میں باتلا تھے۔ اس مذہب کی اپنی عظیم کتاب "اوستا" تھی جو بارہ ہزار گائے کی کھالوں پر مرقوم تھی۔ اسے سکندر اعظم نے اتھر کے مقام پر نذر آتش کر دیا تھا۔ دیگر مذہبی صحیفے ژند اور پاژند کی صورت میں موجود تھے۔ اس مذہب میں شوہنہ، یعنی Dualism کا پرچار کیا جاتا تھا، یعنی کائنات میں جدال اور جنگ جاری ہے، یعنی یہ کی کی افواج بدی کی افواج سے بر سر یکار ہیں اور ازال سے ابد تک یزدان اور اہرمن کے، ابین جنگ جاری ہے۔ یزدان کی علامت نور اور گرمی ہے اور اہرمن کی علامت تاریکی، اور سردی ہے اور اچھے لوگ یزدان کی صفات سے متصف ہیں، بقول روی۔

کاری مرداں روشنی و گرمی است

کاری دوناں حیله و بے شری است

(یعنی مردوں کا کام روشنی اور گرمی ہے اور رزیل لوگوں کا کام حیله اور بے شری ہے)

چونکہ روشنی و گرمی قابل احترام تھی اس لئے روشنی و گرمی کے تمام منابع بھی

محترم سمجھے جاتے تھے۔ اس تصور نے آفتاب یعنی سورج کے احترام (جو کہ پرستش کی حدود کو چھوڑ رہا تھا) کے نظریے کو فروع بخشا اور اسی مناسبت سے آگ کی تنظیم کی جانے لگی جو کہ رفتہ رفتہ آتش پر ملت ہوئی اور موسیوں کی عبادت گاہیں بذریع آتش کدوں کا روپ دھارنے لگیں۔ دیگر اقوام نے انہیں آتش پرست قرار دیا جبکہ قرآن نے انہیں جو سی قرار دیا۔ آگ کا احترام کسی نہ کسی طرح دوسری آریائی اقوام مثلاً کافرستان کے کافروں اور ہندوؤں میں بھی نظر آنے لگا۔ لیکن آتش پرستوں سے مراد اہل عجم بھی لئے جانے لگے۔ اہل عجم کا چونکہ سیاسی مرکز فارس (ایران) کا جنوب مغربی علاقہ جو عراق سے متصل ہے اور عراق کا نصف مشرقی حصہ) میں تھا اس لئے اہل عجم کو غلطی سے فارسی یا Persian کہا جانے لگا اور ان کی تہذیب کو بھی فرنگی فارس (Persian Civilization) کہا جانے لگا۔

یہ تہذیب بذریع ترقی کے مراحل طے کرتی ہوئی دنیا کی عظیم تہذیب کا روپ دھار گئی اور اس کا دیدبہ مشرق و مغرب پر طاری ہو گیا۔ اس کے عظیم بادشاہ اساطیری شخصیات کا روپ دھار گئے۔ کوروش اعظم کا ذکر تو عمد نامہ جدید (انجیل) میں بھی انتہائی اچھے الفاظ میں آیا ہے اور مولانا ابوالکلام آزاد اور کچھ دوسرے دانشوروں کی رائے میں اس شخصیت کا دوسرا نام ذوالقرنین تھا جس کا ذکر قرآن پاک میں آیا ہے۔ یہ بادشاہ آج سے ڈھائی ہزار سال قبل ایران کا وہ عظیم فرمانروای تھا جس نے عدل و انصاف پر مبنی سیاسی نظام کی داغ بیل ڈالی اور بابل کے استعماری حکمرانوں کو شکست فاش سے دوچار کر کے ان کے ہاں ستر برسوں سے مقید یہودیوں کو رہا کروا کے انہیں بیت المقدس اور سر زمین فلسطین میں از سرنو آباد کروایا۔ بیت المقدس کی تعمیر نو کے جملہ اخراجات بھی خود برداشت کئے۔ یہ بادشاہ بھی قرآن کی رو سے جو سی تھا اور ان دونوں موسیت میں تو حید کے جملہ پہلو اور نیکی کا درس مکمل طور پر موجود تھا، تو کیا وہ دین دین بحق تھا؟ یہ سوال علامہ اقبال نے زردشت کے دین کی بابت کیا ہے، مگر اس کا واضح جواب کسی کے پاس نہیں، تو کیا اوستا اور ٹند و پاٹند کی ابتدائی حالتیں الہامی تھیں؟ یہ سوال اگرچہ جواب طلب ہے مگر اہم ضرور ہے، تو کیا یہ لوگ اہل کتاب تھے یا کافر تھے؟

اتفاق ضرور ہے کہ یہ لوگ حکمرانی کے اعلیٰ وارث اصولوں سے باخبر تھے اور ان کا نظام

بڑی حد تک عدل و انصاف پر مبنی تھا۔ آج بھی حکمت آموز حکایات جو ہمیں سعدی کی گلستان و بوستان، نقاشی کی خمسہ اور فردوسی کے شاہنامہ میں ملتی ہیں ان کے مرکزی کردار شاہانِ عجم یعنی خسرو نوشیروان، اردشیر، برام گور اور قباد وغیرہ تھے اور ان میں دارا خسرو کیقباد اور جمشید کا ذکر بھی ملتا ہے۔ کچھ تو ضرور تھا جس کے باعث یہ لوگ اتنے بڑے نظام کو احسن طریقے سے چلا رہے تھے۔ شہنشاہ کی مرکزی شخصیت اس قدر لائق احترام ہوتی چلی گئی کہ بتدریج اس میں الوہی خوبیاں بھی بیان ہونے لگیں اور شہنشاہ کو خدا نے بزرگ و برتر کا پرتو (ظل اللہ فی الارض) سمجھا جانے لگا۔ یہ عقیدہ رو میوں نے بھی اپنا لیا اور شاہ برتائی کی شخصیت تک جا پہنچا۔ تمام مسلمان سلاطین اور بادشاہوں نے بھی ”ظل اللہ فی الارض“ کا لقب اختیار کر لیا۔ شاہی خون اور خاندانی نسبات کے نظریات اس قدر پختہ ہو گئے کہ ایک خاندان کے علاوہ کسی دوسرے خاندان کے فرد کی بادشاہت کو ناممکن سمجھا جانے لگا۔ اسی طرح شہنشاہ کی ذات دین و دنیا کا مرکز بن کر رہ گئی۔ رعایا کا کام اس شاہ کی اطاعت تھی اور شاہ کے ادنیٰ خدمت گزار (His Majesty's humble servants) کا نظریہ فروع پانے لگا۔

اس نظام میں معاشی پسلو، زمین کا لفظ و نق، سماجی نظام اور جنگی فنون و تزویر (Strategy) پر بھی سخت توجہ دی گئی۔ اسی طرح دفتری نظام (Burocracy) کا ڈھانچہ بھی وجود میں آگیا۔ معاشی خوشحالی نے فنونِ لطیفہ کو فروع دیا۔ ذہنی فراغت نے تفکر کی راہیں کھول دیں اور منطق و استدلال اور فلسفہ کی بحث سے اہم مرکز گونج اٹھے۔ فن تعمیر کی علامات آج دجلہ کے کنارے مائن کے کھنڈرات میں ایوانِ خسرو کی صورت میں نظر آ رہی ہیں یا پھر قصر شیرین اور پرسی پولیس کے مقامات پر آج اسی طرز تعمیر پر مبنی مساجد، خانقاہوں اور مدرسوں کی عمارتات (خصوصاً سلطی ایشیاء میں) نظر آتی ہیں۔

عام لوگوں میں دین زرتشت نے ایک ثہراً اور وقار پیدا کر دیا تھا، زندگی کا ایک مقصد ان کے سامنے اجاگر کر دیا تھا، وہ حسب توفیق بدی کی طاقتیوں سے نبرد آزمہ ہو کر اہرمن کو نکلت و ہزیمت سے دوچار کرنے میں مگن تھے۔ علامہ اقبال اہرمن کے زرتشت سے خطاب کو جاوید نامہ میں یوں بیان فرماتے ہیں۔

از تو مخلوقاتِ من نالاں چو نے از تو مارا فرو دیں مانند دے

در جہاں خوار و زبونم کردا نقشِ خود رنگیں ز خونم کردا
 زندہ حق از جلوه سینائے تست مرگ من اندر یدِ بیضاۓ تست
 (تیری وجہ سے میری تمام مخلوقات یعنی افواج نوحہ و ماتم کرتے کرتے بھری کی
 طرح ہم آواز ہو چکی ہیں، ہماری بہاریں ملٹھری ہیں۔ تیرے دین نے اس
 جہاں میں مجھے ذلیل و خوار کر کے رکھ دیا ہے اور تو نے میرے خون سے اپنے
 نقوش کو رنگ اور آب و تاب عطا کروی ہے۔ یہاں تیرے کوہ طور کے روشن
 جلوؤں کے باعث زندہ ہو گیا ہے اور تیرے یہ بیضا کے کرشے میں میری موت کا
 پیغام موجود ہے۔)

لیکن یہ نظام بھی بتدریج انحطاط پذیر ہونے لگا۔ مذہب کے من (پر وہت) لالج اور
 دنیاوی جاہ و جلال کے تعاقب میں گم ہو گئے۔ آفتاب، آتش، شاہ کی ذات اور دیگر علامات
 کی پرستش کی جانے لگی۔ توحید پسلے شویت کی نذر ہوئی، اب شرک کی علامات نمودار
 ہونے لگیں۔ انصاف کی جگہ استھان نے لے لی۔ دنیاوی جاہ و جلال اور حرص و آز کے
 رد عمل کے طور پر مانی نے اپنے صوفیانہ خیالات اور ترک دنیا کے نظریات کو فروغ دیا،
 مگر تیسری صدی عیسوی میں وہ تختہ دار پر چڑھ گیا۔ پھر استھان کے خلاف مزدک نے
 اپنے اشتراکت پر مبنی مذہب کی تبلیغ کی مگر وہ بھی اپنے ہزاروں ساتھیوں سمیت شہزادہ
 خرد (جو بعد میں نو شیروان عادل کے نام سے شہنشاہ ہنا) کی فوجوں کے ہاتھوں تہہ تھی ہو گیا۔
 دین مزدیسنی (محوسیت) کا احیاء کیا گیا مگر آب یہ مذہب فلسفیانہ موذکافوں کا شکار ہو
 گیا۔ بادشاہ کامل ہونے لگے، وہ میدان جنگ کی بساط کے بجائے شترنج کی چالوں میں
 منہک ہونے لگے۔

ابھی بھی کچھ ادارے بچے ہوئے تھے، مغربی ایران میں جندی شاہپور کی عظیم
 یونیورسٹی موجود تھی جس کے فارغ التحصیل لوگ ابھی تک طائف اور حدود و جاز میں
 پائے جاتے تھے۔ زرتشتی محبوبیوں کی مختصر جماعت مک کے قریب صحراۓ عرب میں قائم
 پذیر تھی۔ بھریں ایرانیوں کا صوبہ تھا، یمن میں ایران کا گورنر موجود تھا، بلکہ وہاں کا
 دائرائے ہیئتہ شاہی خاندان کا ایک اہم شہزادہ ہوا کرتا تھا۔ عرب ایرانیوں سے فکری،
 تہذیبی، سیاسی، مذہبی، جنگی اور معاشری غلبے کے باعث مروع بنتے۔ رویوں کے مقابلہ

میں بُت پرست عرب ایرانیوں کے وفادار تھے۔ یہ وہ زمانہ تھا جب رومی سلطنت نے عیسائیت اختیار کر لی تھی۔ عیسائی را ہب ایران میں تبلیغ کے لئے سرگرم عمل تھے۔ عیسائی عورتیں خرس و نوشیروان اور خرس و پرویز کے حرم میں موجود تھیں اور اپنے اپنے مذہب پر کاربند تھیں۔ ایرانیوں کا یہودیوں سے گھٹ جوڑ یہیش سے تھا اور یہود کی ایک بڑی تعداد ایران میں کاروبار میں منہج تھی۔ جب بھی ایرانی بیت المقدس پر حملے کا سوچتے یہودی ایرانی فوج نہیں شامل ہو کر عیسائیت کی بخش تحریک کا عمد کیا کرتے۔ خرس و پرویز کے زمانے میں بیت المقدس پر حملے کے وقت چیخیں ہزار یہودی ایرانی فوج میں موجود تھے۔

جیسا کہ عرض کیا گیا ابتداء میں عیسائی را ہب ایران میں آزادانہ گھومتے پھرتے تھے مگر روایتوں کے یہیں کیوں کو سرکاری مذہب کا درجہ دینے کے باعث ایران میں عیسائیت پر پابندی عائد کر دی گئی تھی۔ اب عیسائی را ہب ایران سے غائب ہو رہے تھے اور اسی طرح کے ایک قافلے کے ساتھ رام ہرمز کا ایک نوجوان روزبہ میار بھی ایران چھوڑ کر شام کی جانب روانہ ہو گیا۔ روزبہ ایک معزز کسان گھرانے کا فرد تھا جس نے جنگ و حرب کافن بھی سیکھا ہوا تھا اور آتش کدوں میں بینچ کر ٹنڈو پاٹندا اور اوستاکی تعلیم بھی حاصل کی تھی۔ روزبہ کا باپ بست بڑا زمیندار اور شاہ کا وفادار تھا اور اس کے تمام جاہ و جلال کا دار و مدار شاہ کی وفاداری اور زرتشتی مذہب پر عمل پیرا ہونے میں تھا، مگر روزبہ اپنے بوڑھے باپ سے ہمیشہ زرتشتی عقائد میں ابھرنے والی خانیوں پر اعتراض کیا کرتا اور عیسائیت کی حقانیت پر استدلال کرتا۔ باپ سے تعلقات کی کشیدگی پیدا ہوئی تو روزبہ میار نے محسوس کیا کہ اب ایران کی سرزی میں اس پر تنگ ہو چکی ہے۔ چنانچہ وہ یہیں کیوں کے کاروائیں کے ساتھ وہاں سے ڈور چلا گیا۔ اس کی قسمت میں سلمان فارسی بنی قحشہ کے نام سے عجم کے شاہوں کے زوال کے بعد اسلام کا پسلادا اسرائیل بن کر ایران میں واپس آنا لکھا تھا۔ آج مدائن میں ایوان ان کسری کے قریب آپ بنی قحشہ کی قبر اس اجزے دیار میں ایسی علامت ہے جو بقول اقبال۔

آں مسلمان کہ میری کردہ اندر در شنشاہی فقیری کردہ اندر
در امارت فقر را افزووہ اندر مثل مسلمان در مائن بودہ اندر
(وہ مسلمان جنہوں نے حکومت کی ہے، انہوں نے شنشاہوں کے دیار میں فقیری

کی بنیاد رکھ دی ہے، انہوں نے حکمرانی میں فقیری کا اضافہ کر دیا ہے، یعنی جانداری کو حق کا تابع کر دیا ہے۔ اگر دیکھنا ہو تو دیکھ لو جس طرح مائن میں سلمان بن عبید ہوا کرتے تھے۔)

یہ انحطاط پذیر سلطنت اندر سے کھو سکلی ہو چکی تھی۔ باہر سے رومیوں کا دباؤ اس پر بڑھتا چلا جا رہا تھا۔ سورہ الروم کی پیشین گوئی پوری ہو رہی تھی۔ ہر طرف ہو کا عالم تھا۔ ایک سکوت تھا، ایک جمود تھا۔ ذہن تاریکیوں میں ڈوب رہے تھے۔ مایوسی کا ذور ذورہ تھا۔ اب دین مجوسی حالات کے چیلنج کو قبول کرنے سے عاری ہو چکا تھا۔ بظاہرا ایک ملک، ایک قوم اور ایک تہذیب کے ساتھ موجود تھا مگر وہ اپنا وقت گزار کر ضعف پیری میں جلا تھا۔ حضرت اقبال نے انتہائی خوبصورت الفاظ میں یہ نقشہ کچھ اس طرح کھینچا ہے۔

پیری ایران زمانِ یزدگرد چرہ او بے فروغ از خونِ سرد
دین و آسمین و نظام او کمن شید و تارِ صح و شام او کمن
موج سے در شیشه تاکش نبود یک شر در تودہ خاکش نبود
(یزدگرد کے زمانے تک پہنچتے پہنچتے ایران بوڑھا ہو چکا تھا اور اس کا خون رگوں
میں جنم چکا تھا۔ اس طرح اس کے چرے کا نور اور جلوہ چمن چکا تھا۔ اس کا دین،
اس کا آسمین اور اس کا نظام فرسودہ ہو چکے تھے۔ اس کے صح و شام کے خور شید
اور قلمات سب کچھ پرانے ہو چکے تھے، اس کے انگوروں کی بیلوں میں شراب کی
کوئی لبر باقی نہیں تھی، وہ ایک راکھ کا تودہ تھا جس کی تہ میں ایک بھی چنگاری
باتی نہیں تھی۔)

لیکن خدا کو کچھ اور ہی منظور تھا۔ خسرو پروردی کے زمانہ میں اسلام کا آغاز ہو چکا تھا۔ آنحضرت مسیح مکہ سے مدینہ منورہ ہجرت فرمائچے تھے۔ آپ کی نگاہیں دنیا کے طول و عرض
کا احاطہ کر رہی تھیں۔ صلح حدیبیہ سے فارغ ہو کر آپ نے سوچا کہ کیوں نہ عجم کی عظیم
سلطنت کو اسلام میں سوکر اس کے تمام ترقی اور تہذیبی و رشد کو مشرف بہ اسلام کر لیا
جائے اور پھر اس قوم سے ایک کام لیا جائے کہ وہ اسلام کی عظیم وارث بن جائے۔ یہ
سلطنت ایران کی نہیں عجم کی وہ عظیم سر زمین تھی جو وادی سندھ سے سکیانگ اور
ازبکستان سے آذربایجان تک پھیلی ہوئی تھی۔ آپ نے اس کے فرمازوں کو واضح الفاظ

میں لکھا :

((أَسْلَمَ تَسْلِيمٌ فَإِنْ تَوَلَّتْ فَإِنَّ إِثْمَ الْمُجْوَسِ عَلَيْكَ))

”اسلام قبول کر لے اور سلامتی میں آجا (یعنی اس تباہی و بربادی کے چکل سے آزاد ہو جا) اگر تو نے اب ابھی انکار کیا تو پھر تمام زرد شیوں کے گناہوں، غلطیوں، زیادتیوں اور کمزوریوں کی خوبست تھیں (مع تمہاری بادشاہت کے نکل لے گی)۔

مگر بد بختی خروپریز کا مقدر ثہر چکی تھی۔ اس نے نامہ مبارک کو پھاڑ کر اپنی تباہی کا دیباچہ لکھ دیا۔ آنحضرت ﷺ کو عجم کی عظیم سلطنت کی تباہی نظر آنے لگی۔ آپ نے فرمایا :

((هَلْكَ كَسْرَى وَ لَا كَسْرَى بَعْدَهُ))

”مجھے نظر آیا ہے) کہ خروہلاک ہو گیا اور اب کوئی خرو جنم نہیں لے گا۔“

مگر اس تذییب کے کچھ ورثاء خوش قسم بھی تھے۔ روزہہ میمار (سلمان) بن الحوشہ میں حضور ﷺ کی جنگی تداہیر و تزویرات کے مشیر کی صورت میں جنگ خدقہ کی تزویراتی صورت گری کر چکے تھے۔ عربن کے ایرانی حکمران اسلام قبول کر کے وہاں مسجد آباد کر چکے تھے۔ یمن کے ایرانی شاہی خاندان کے شزادے اسلام کی دولت سے مالا مال ہو چکے تھے۔ یوں محسوس ہو رہا تھا کہ ایران کی شہنشاہت کا انقلاب ایک تقدیر مبرم ہے، مگر وہاں کا فکری، ثقافتی، جنگی، معاشی اور سماجی اثاثہ اسلام کو منتقل ہونے والا تھا۔ ہروہ فکری چیز جو اسلام کی روح سے متصادم تھی، اسے چھوڑ دیا گیا تھا اور باقی کو اسلام میں سو لیا گیا۔ اس کی مثال سلمان فارسی ”کے اصحاب مُصْفَّہ کو وہ پیکھرتے جو منافقوں کی بے چینی کا باعث بن رہے تھے۔ اسی ورشہ کو اسلام میں سونے کی سب سے بڑی مثال آنحضرت ﷺ کا سلمان فارسی بن شعور کو اپنے اہل بیت میں شمار کرنا تھا۔ اب وہ تذییب اسلام کے رنگ میں رنگ کرنا یا جنم لے رہی تھی اور وہ تھی ”فکر عجم“ جو اسلامی فکر عجم تھی، جس کے بعد کے علمبردار رازی، غزالی، فارابی، روی، سعدی، شیرازی اور حضرت اقبال تھے۔ جب سورۃ الجمعہ کی یہ آیات نازل ہوئیں :

» هُوَ الَّذِي بَعَثَ فِي الْأَمَمِنَ رَسُولًا مُّنَذِّهًا عَلَيْهِمْ يَنْذِلُوا عَلَيْهِمْ أَثْيَرَهُ وَيُنَزِّكُهُمْ .

وَيَعْلَمُهُمُ الْكِتَبُ وَالْحُكْمَةُ وَإِنْ كَانُوا مِنْ قَبْلُ لَفِي ضَلَالٍ مُّبِينٍ
وَأَخَرِينَ مِنْهُمْ لَمَّا يَلْعَظُوا بِهِمْ وَهُوَ أَعْزَىُ الْحَكَمَةِ ۝

”وہی ذات پاک ہے جس نے غیر تعلیم یافت لوگوں میں اپنار رسول بھیجا ہے جو ان پر اس کی آیات کی تلاوت کر کے ناتا ہے، انہیں پاک کرتا ہے اور انہیں کتاب اور دانائی کے اسرار درموز سکھاتا ہے۔ وہ لوگ اس سے پسلے واضح طور پر گمراہی میں بیٹھاتے۔ بعد کے زمانے کے لوگوں (پر بھی وہی رسول نازل ہوا ہے) جو ان سے ابھی مل نہیں پائے۔ اور وہ غالب بھی ہے اور دانا بھی۔“

آنحضرور ملتیہلیم سے جب ”لَمَّا يَلْعَظُوا“ کی بابت پوچھا گیا تو آپ نے حضرت سلمان فارسی بن عور کے کندھے پر ہاتھ رکھ کر فرمایا کہ یہ اور اس کی قوم، اور اس کی قوم کا ایک شخص حق کو شریا سے بھی اتار لائے گا۔

اُنہی سے معلوم ہوتا ہے کہ وہ قوم جس کی فکری اور تہذیبی روایات انتہائی مشتمل اور قدیم تھیں اس کے افراد نے جب اسلام کو قبول کر لیا تو انہوں نے اسلام کی حقانیت کو دنیا پر آشکار کر کے احیائے اسلام کی نیاد رکھ دی۔

آنحضرور ملتیہلیم کی رحلت لے دس برس کے عرصہ میں یہ سلطنت اختتام پذیر ہو گئی اور پھر یہ نظام ایک نئے روپ میں سامنے آگیا۔ علامہ اقبال نے اس کو انتہائی خوبصورت الفاظ میں یوں بیان فرمایا ہے۔

آں کہ داد او را حیات دیگرے پارس باقی رومتہ الکبری کجاست؟ بے قیامت بر نمی آید ز خاک باز سوئے ریگ زادِ خود رمید کمند را از لوح مایسترد و رفت برگ و سازِ عصر نو آورد و رفت	تا ز صحرائے رسیدش محشرے ایں چنیں حشر از عنایات خدا است آنکہ رفت از پیکر او جانِ پاک مرد صحرائی ب ایران جاں دمید برگ و سازِ عصر نو آورد و رفت
--	--

(پھر ایک وہ وقت بھی آن پنجا جب صحرائے عرب سے ایک محشر برپا ہوتے ہوئے ایران پر چھا گیا۔ اس نے ایران کو ایک نئی زندگی عطا کر دی۔ اس طرح کی قیامت کا برپا ہونا بھی اللہ کی عنایت ہی تھی کیونکہ فارس اب بھی باقی ہے مگر رومتہ الکبری کماں نظر آ رہا ہے؟ جس جسم سے روح ایک بار نکل جائے تو قیامت برپا ہوئے بغیر اس میں کب زندگی واپس لوئی ہے۔ مرد صحرائی (مسلمان فاتحین) نے

ایران میں جان ڈال دی مگر وہ پھر اپنے ریگ زار کو واپس لوٹ گیا۔ ہماری تحقیقی سے قدیم نشانات مٹا گیا اور ایک نئے ذور کا ساز و سامان عطا کر گیا۔

حضرت عمر فاروق بن یزدگرد نے حضرت سلمان فارسی بن یونس کو ایران کا گورنر مقرر کیا۔ آپ کی حکمت عملی کے باعث انتہائی مختصر عرصہ میں پوری قوم نے اسلام قبول کر لیا اور چند مذہبی گروہ آپ سے اجازت لے کر شیعوں کے ذریعے ہندوستان کے ساحل کو رد انہ ہو گئے۔ اس لئے بمبئی اور کراچی میں پارسیوں کی مختصر آبادیاں ابھی تک موجود ہیں۔

آخری ساسانی یاد شاہ یزدگرد کی بڑی بیٹی حضرت شربانو بنت یونس کی حضرت امام حسین بن یونس کے عقد میں آئیں اور یہاں پر شاہی خاندان اور خاندان نبوی کا اتصال ہو گیا۔ ایرانیوں کے دل میں شاہی خاندان کا جواہر حرام موجود تھا وہ قبولیت اسلام کے بعد اس خاندان سے عقیدت میں داخل گیا۔ بعد ازاں حضرت علی بن یونس نے اپنا دارالخلافہ مدینہ منورہ سے کوفہ میں منتقل کیا تو کوفہ ایرانی علاقے میں موجود اسلامی فوج کی فتوحہ تکمیل شدہ چھاؤنی تھی اور اس کے ارد گرد ایرانی قبائل آباد تھے۔ حضرت امیر معاویہ بن یونس کا دارالخلافہ دمشق میں تھا اور د مشق گزشتہ ذور میں رومی سلطنت کا شہر تھا۔ اس کے گرد و پیش میں وہ لوگ آباد تھے جو صدیوں سے رومیوں کے اطاعت گزار رہے تھے۔ اس طرح باہمی تصادم کی صورت میں گزشتہ ادوار کے رومی اور عجمی جذبات کے اثرات دوبارہ اپنارنگ جانے لگے۔ حضرت علی بن یونس کی شادت اور حضرت امام حسین بن یونس کی دستبرداری کے بعد کے ایام میں دمشق کی حکومت یزید کو مل گئی جبکہ کوفہ کے لوگوں نے حضرت امام حسین بن یونس کی شادت کا اطاعت کا دم بھرنا شروع کر دیا۔ شومنی قسم سے حضرت امام حسین کی شادت کا المناک واقعہ پیش آیا، مگر کوفہ کے گردونواح کے لوگوں کی محبت کا مظاہرہ مختار بن ابو عبید شفیق کی تحریک کی خورت میں ہوا۔ حضرت حسین بن یونس کے فرزند حضرت امام زین العابدین بن یونس حضرت شربانو کے بطن سے تھے۔ اس طرح آپ کی رگوں میں دونوں خاندانوں (خاندان علی بن یونس اور خاندانی ساسانی) کا خون دوڑ رہا تھا۔ یہ چیز اہل عجم کی توجہ کا مر لزبِ بن گئی اور اب آپ کے درماء کو انتہائی تقدس کا درجہ حاصل ہو گیا۔ یہ لوگ اثنا عشری سلسلہ کے امام کملائے مگر ان ائمہ کا احترام عجم کے سُنّت لوگ بھی کرتے تھے۔ حضرت امام ابو حنیفہؓ کا حضرت امام باقرؑ سے فکری مکالہ اور حضرت جعفر صادقؑ کی

شانگر دی اس امر کا ثبوت ہیں۔ سادات کا احترام تمام ممالک عجم کا خاص رہا ہے۔ عجم کی فکری تجدید کے علاوہ علمی اعتبار سے اہل عجم نے زبردست کارنامے سرانجام دیئے۔ امام ابو حنیفہ بھی فارسی گوتھے۔ اسی طرح صحابہ کے ائمہ اور صوفیاء کے ملئے بھی عجم سے وابستہ تھے۔ بر صغیر کے سادات کے خاندانوں کے ساتھ شیرازی، کرمانی، تبریزی، همدانی اور بخاری کے لاحقے بھی تقدس کی علامت بننے لگے۔

ابتدائی دور کے سنیوں نے بھی ائمہ اثنا عشری کا احترام ملحوظ خاطر رکھا تو اہل تشیع نے بھی صحابہ کرام صلی اللہ علیہ وسلم کا احترام ملحوظ خاطر رکھا۔ شاہنامہ کا مؤلف استاد ابوالقاسم فردوسی طوسی (جسے وفات پائے ایک ہزار برس گزر چکے ہیں) کے بارے میں تمام تر روایات یہی ہیں کہ وہ شیعہ تھا، حتیٰ کہ چار مقالہ کے مؤلف نظامی عرب ضمی سرقندی نے یہاں تک لکھا ہے کہ اس کے عقائد کے باعث اسے سنیوں کے قبرستان میں دفن نہیں کیا گیا تھا اور اسے اپنے باغ میں قبر نصیب ہوئی تھی۔ شاہنامہ کے دیباچہ میں وہ آنحضرت صلی اللہ علیہ وسلم اور اصحاب کرام کا ذکر بہت اچھے الفاظ میں کرتا ہے، "تاہم حضرت علی" کا ذکر وہ باقی اصحاب کی نسبت زیادہ طمثراًق سے کرتا ہے۔ صحابہ کرام صلی اللہ علیہ وسلم کے بارے میں شاہنامہ کے درج ذیل اشعار ملاحظہ ہوں۔

<p>چہ گفت آں خداوندِ امر و خداوندِ نبی که خورشید بعد از رسولان مہ نتابید ہر کس ز بوکر بہ عمر کرد اسلام را آشکار بیارا ست گیتی چو باغِ بمار پس از ہر دواں بود عثمان گزین خداوند شرح و خداوند دیں چارم علی بود جفتِ بقول کہ او را بخوبی ستاید رسول (آنحضرت <small>صلی اللہ علیہ وسلم</small> یعنی صاحب تنزیل وحی اور صاحب امر و نبی نے یوں فرمایا ہے کہ جنم آنتاب نے انبیاء <small>صلی اللہ علیہ وسلم</small> کے بعد اگر کسی اور چہرے کو روشنی بخشی ہے تو وہ حضرت ابو بکر صدیق <small>صلی اللہ علیہ وسلم</small> کی ذات گرای ہے۔ حضرت عمر <small>صلی اللہ علیہ وسلم</small> کے زمانے میں اسلام کی حقانیت واضح ہوئی اور آپ <small>صلی اللہ علیہ وسلم</small> کی فتوحات نے دنیا کو باغِ بمار کر دیا۔ ان دونوں کے بعد منتخب ذات حضرت عثمان <small>صلی اللہ علیہ وسلم</small> کی ہے جو حیاء کا پیکر تھے اور دین کے محافظ۔ پوتھے نمبر حضرت فاطمہ <small>صلی اللہ علیہ وسلم</small> کے شوہر حضرت علی <small>صلی اللہ علیہ وسلم</small> کا ذکر ہے جن کی خوبیوں کے باعث آنحضرت <small>صلی اللہ علیہ وسلم</small> نے بھی آپ <small>صلی اللہ علیہ وسلم</small> کی تعریف کی ہے۔)</p>	<p>خداوندِ امر و خداوندِ نبی نتابید ہر کس ز بوکر بہ بیارا ست گیتی چو باغِ بمار خداوند شرح و خداوند دیں چارم علی بود جفتِ بقول کہ او را بخوبی ستاید رسول</p>
---	---

قیامِ اسرائیل اور نیو ولڈ آرڈر

معروف سعودی دانشوارہ اکٹھ سفر الحوالی کی تھلکہ خیز کتاب
کی سلسلہ دار اشاعت — قطع ششم

مد موم مقاصد

اس کے بعد ایک پہلو نقچ جاتا ہے جسے سمجھنا ضروری ہے۔ اس پہلو کا دو طرح سے
جاائزہ لیتا ہے۔ موجودہ کافرنیس جسے امن کافرنیس سے موسم کیا جا رہا ہے، اس سے کن
نتانجہ کی توقع کی جاسکتی ہے؟ اور اسی سے دوسرا سوال پیدا ہوتا ہے کہ اللہ تعالیٰ کے چچے
عدم سے پھر کر جھوٹے عمد پر ایمان لانے سے اس خطہ ارضی سے کیا مقاصد حاصل کرنا
درکار ہیں؟

عزیز بھائیو! یہ مقاصد بے شمار اور نہایت اہم ہیں۔ میری گزارش ہے کہ کہیں ہم
وقتی اور غیر اہم چیزوں میں پھنس کر ذور رس نتانجہ کے حامل اہداف کو بھول نہ جائیں۔
میں یہ بھی کہنا چاہوں گا کہ میری باتوں سے یہ نہ سمجھ لیا جائے کہ میں تمام مقاصد تک پہنچ گیا
ہوں۔ جن مقاصد کو میں ان کے بیانات سے اور کتابوں سے سمجھ سکا ہوں ان کی حیثیت
رہنماء شاروں جیسی ہے اور غور و فکر اور مزید مطالعے سے نیز باہمی ربط سے مزید مقاصد
تک بھی پہنچا جا سکتا ہے۔

① پہلا ہدف مقبوضہ فلسطینی علاقوں میں جو تحریک جماد جاری ہے جسے اتفاقاً سہ کتے
ہیں، اس کا خاتمه کرنا ہے۔ امن سمجھوتے کے بعد ان کی حیثیت دشمن سے اپنے مقبوضہ
علاقوں چھڑانے والے دنیا می مجاہدین سے یک مشت بدلت کر اپنے ہی ملک کے خلاف
بغاوت کرنے والے سرکشوں کی بن جائے گی جس کے بعد ان سرفروشوں کے خلاف
کسی قسم کی کارروائی کرنے کے لئے کوئی رکاوٹ باقی نہ رہے گی۔ اور بین الاقوامی

قانون کی رو سے ہر ملک کو اپنے باغیوں کی سر کوبی کا حق حاصل ہے۔ اہم ترین اہداف میں سے ایک یہ ہدف ہے، کیونکہ اسرائیل سب سے زیادہ ان مجاہدین سے خوف زده ہے۔ عرب ممالک مسئلہ فلسطین اور تحریک اتفاقہ سے کب کے لاتعلق ہو چکے ہیں اور اسرائیل اس طرف سے پوری طرح مطمئن ہے کہ عرب ممالک اس پر حملہ آور ہونے کی جرأت کریں، البتہ خطرہ اس پر جوش بیدار مغرب مراحت سے ہے جو مقبوضہ علاقوں سے اٹھ رہی ہے۔ یہ پہلا ہدف ہے۔

(۱) اس امن سمجھوتے کا دوسرا اہم مقصد دعوتِ اسلامی کا راستہ تنگ کرنا ہے۔ یہ مقصد فریقین یعنی یہود و عرب کے مابین طے پایا ہے۔ یہ لوگ دعوت کے کام کو ہر جگہ نہ پ کرنا چاہتے ہیں۔ اور اس بات کو نظر انداز نہیں کیا جاسکتا کہ اس مقصد کے حصول کے لئے مرکش سے انڈونیشیا تک تشدد کی راہ اپنائی جائے، جیسا کہ صدر نکسن نے مشورہ دیا ہے۔

(۲) تیسرا ہدف عرب ممالک کی فوجی قوت کو ختم کرنا ہے، کیونکہ ان ممالک نے اسرائیل کو گھیر رکھا ہے۔ اگرچہ ان ممالک سے اسرائیل کو خاص خطرہ نہیں، عراق پلے ہی تباہ کیا جا چکا ہے، دوسرے مرطے میں شام کی فوجی قوت ختم کی جائے گی۔ اس لئے نہیں کہ حافظ الاسد یا اس کی پارٹی "حزبِ بعث" سے کسی قسم کا کوئی خطرہ ہے، بغداد کی بعث پارٹی اسرائیل کا کیا بغاڑ سکی ہے، لیکن شام چونکہ فوجی لحاظ سے قدرے مضبوط ہے اور اس کی جنگی صلاحیت اور تجربہ بھی ہے جو ایسی صورت میں یہودیوں پر کسی حد تک مصیبت لاسکتا ہے کہ حکومت جماد کے نتیجہ میں اسلام پسندوں کے ہاتھ آجائے اور فوج کا ایک بڑا حصہ ان کا حاصل بن جائے۔ شام کی فوج نے چند جنگیں لڑ کر تجربہ حاصل کیا ہوا ہے، جیسے کہ جنگِ لبنان، اس لئے حفظِ ماقدم کے طور پر شامی فوج کا خاتمه ضروری ہے۔ اگرچہ شام کی فوج قوم پرست ہے لیکن پھر بھی اسے غیر مسلح کرنا ضروری سمجھا جا رہا ہے۔ اور پھر بخشی اپنا سر پیٹیں گے کہ کاش ہم یہ دن دیکھنے سے پہلے مر چکے ہوتے۔

(۳) چوتھا ہدف ہے پورے علاقوں کو عسکری لحاظ سے یہودی عملداری کے تابع فرمان کرنا اور علاقے کے دفاع کے لئے امریکہ کی صفات دینا، نیز علاقے کی تمام فوجی

طاقوتوں میں اضافے کو روکنا، جبکہ موجودہ فوج کا مقصد دیے ہی اندر وطنی امن و امان قائم رکھنے سے زیادہ کچھ نہیں۔ اس لئے کہ نیورلڈ آرڈر کی موجودگی میں فوجی اضافے کی بھلا کیا ضرورت رہ جاتی ہے۔ کیا صدام کی طرح تم بھی اپنی فوج کا غیر قانونی استعمال چاہتے ہو؟ اگر بیرونی خطرہ ہے تو اس کی ضمانت نیورلڈ آرڈر دیتا ہے، داخلی امنِ عامہ کے لئے تمہاری اپنی فوج ہے، اور خبردار جو ہمایہ پر کسی کو گنج جوئی کی سوجھی! یہ تھی وہ بنیادی غرض و غایت جس کے لئے کویت پر عراقی قبضے کا ذرا رامہ رچایا گیا اور گنگ خلیج پا ہوئی۔

⑤ پانچواں ہدف ضرر رساں ہے، یعنی ابلاغِ عامہ اور تعلیمی نصاب میں تبدیلی، تاکہ کوئی ایسی بات رہ نہ جائے جو یہودیوں سے دشمنی و عداوت پر اکسانے والی ہو۔ یہ وہی مقصد ہے جسے اسرائیلی وزیر اعظم شماری نے کانفرنس میں اپنی تقریر کے اندر رزورے کر کہا : ”تمہارے تعلیمی نصاب سے یہود دشمنی پر مبنی مواد کی تبدیلی ضروری ہے۔“ ابلاغِ عامہ کی سطح پر اور تعلیمی سطح پر صدیوں پر محیط عداوت و دشمنی کو یکمشت ختم ہو جانا چاہئے۔ اب سیونیت کو قرار آگیا ہے۔ یہودی ایک آزاد ملک کے باسی ہیں جس کا اپنا دارالحکومت یہودی شہر ہے اور اسے جیسے کا پورا حق حاصل ہے۔ اور کسی قانونی ملک کے ساتھ عداوت اور دشمنی کی اجازت نہ ہوئی چاہئے۔ عداوت پر محمول تمام شعار کو بتدریج بھلا دینا چاہئے، یہاں تک کہ جو عداوت دینی بنیادوں پر قائم ہے اس کی بھی تجھنش نہیں۔ مصری حکومت ان سفارشات پر عمل پیرا ہے۔ تعلیمی نصاب میں تبدیلی لاکروہ تمام غزواتِ خارج کر دیئے گئے ہیں جو رسول اللہ ﷺ نے یہودیوں سے کئے، اور یہودیوں کی نبی ﷺ سے دشمنی پر جو معمولی و اقطاعات نصاب میں پڑھائے جاتے تھے وہ بھی خارج کئے جائے ہیں۔ حد یہ ہے کہٹی وی ملائقہ آن کی تفسیر بیان کرتے ہوئے ان آیات کو چھوڑ دیتے ہیں جن میں یہودیوں کا ذکر آئے۔ وہ تمام آیات اور حدیثیں جن میں یہودیوں کی اسلام اور مسلمانوں سے دشمنی اور بعض کا ذکر ملتا ہے خارج از نصاب ہیں، جو پہلے ہی انتہائی زرم انداز سے بیان کی گئی تھیں۔ یہ ہے ان کی خواہش اور مقصد جو وہ پورے فلسطین میں حاصل کرنا چاہتے ہیں، یعنی نصاب سے ہر اس چیز کو خارج کرنا جو مسئلہ فلسطین کے متعلق

ہو۔ اور افسوس تو اس بات پر ہے کہ ہمیں اب تک مسئلہ فلسطین کے متعلق جو کچھ سکولوں اور رکابیوں میں پڑھایا گیا ہے اس میں مسئلہ فلسطین کو نہ بھی یاد دینی کے بجائے عرب یہود یا ایسی مسئلہ بنانے کا پڑھایا گیا ہے، اب وہ بھی ختم، جبکہ امریکہ میں بیش ہزار سکول اس مسئلہ کو غالص دینی اور تو راتی بنیادوں پر پڑھا رہے ہیں۔

② چھٹا ہدف علاقے کی معیشت کامل طور پر یہودیوں کے کنٹرول میں دینا۔ مغرب کی معیشت کے سامنے ہماری معیشت کی کیا حیثیت ہے، کچھ بھی نہیں۔ اور اگر سودی بنکاری سے یہودی مغرب پر معاشی قبضہ جانتے ہیں تو ہمارا اعلاقہ ان کے قبضے میں دینے سے کیا ہو گا؟ چند سالوں میں اس خطے کے تمام ممالک کی معاش اور مالیات کا کلی اختیار کرنے والے یہودی ہوں گے۔

③ ساتواں ہدف خطے کو یہودی اور عیسائی شفافت سے تپٹ کرنا اور ثقافتی یلغار کے جلو میں عیسائیت پھیلانا۔

عیسائی منہ چڑھ کر بولتے ہیں کہ خلیج کی جنگ نے ہمارے لئے ان علاقوں تک دین مسخ کی ترویج آسان بنا دی ہے جن علاقوں کا ہم آج سے پہلے تصور بھی نہ کر سکتے تھے۔ کویت، متحده عرب امارات، بحرین ایسے ممالک ہیں جماں سر عام عیسائیت کی تبلیغ ہو رہی ہے۔ یمن میں مشنری کام بہت بڑی سطح پر ہو رہا ہے۔ اردن کا تو یہ حال ہے کہ میدرڈ کافرنس میں اردن کا نام سندہ ایک عیسائی تھا۔

اردن میں عیسائیت پھیلانے کے لئے برا جامع پروگرام بنایا جا رہا ہے۔ اس طرح پیشتر عرب ممالک عیسائیت کے محاصرے میں ہیں۔ عیسائیت پھیلانے کے لئے کن ممالک کا انتخاب کیا گیا ہے؟ عرب ممالک، والیاذ باللہ! مگر وہ عنقریب اس کام کی ابتداء کرنے والے ہیں۔ اللہ انہیں غارت کرے۔

④ توقع ہے کہ اسلام کی غلط تصویر معاشرے کی ہر سطح پر پیش کی جائے گی، کیونکہ ابلاغ عامہ کی قوت ان کے ہاتھ میں ہے۔ اور اس مقصد کے حصول کے لئے عرب صحافت بھی ان کے شانہ بشانہ چلے گی جس کے لئے تبلیغی علماء کی شہرت کو داعی دار کرنا اور تاریخ اسلام کو مسخ شدہ صورت میں پیش کرنا شامل ہے۔ یہ سب ہونے والا ہے، خواہ کچھ دیر

نہ کرہی ہو۔

⑨ خلیج کے تیل اور پانیوں پر ڈاکہ زندگی اور اس علاقے کو یہودیوں اور امریکیوں کے زیر تسلط لانا۔ تیل تو تقریباً جا چکا ہے اور پانی کا نٹھا پھٹانا باقی ہے۔ یہ بات انہوں نے صراحةً سے کہی ہے کہ تیل اور پانی کی جنگ ناگزیر ہے۔ اسرائیل کے لئے جن دریاؤں کا پانی حاصل کیا جائے گا وہ یہ ہیں : دریائے فرات، دریائے عاصی، دریائے یطانی اور دریائے اردن۔ یہاں تک کہ نیل سے زیر زمین نہیں نکال کر اسرايیل زمینوں کو سیراب کیا جائے گا اس پر بس نہیں، بلکہ سعودی عرب کے شمالی علاقہ جاہت میں جو زیر زمین پانی پایا جاتا ہے اس سے اسرائیل تک پانی پہنچایا جائے گا، تاکہ نہیں یہودی بستیوں کے لئے وافر مقدار میں پانی فراہم ہو سکے۔ اور اس بات کے کافی قرائیں ہیں کہ آنے والی جنگ حصول آب کی جنگ ہو۔ ہو سکتا ہے کہ ترکی اور شام کے درمیان جنگ کی آگ بھڑ کائی جائے جس کے بھانے امریکہ اپنی فوجیں علاقے میں اتارتے۔ اور اس جنگ کے نتیجے میں ایک طرف شام کی فوجی قوت کم ہو گی تو دوسری طرف پانی کی تقسیم کا مسئلہ بھی حل ہو جائے گا۔ ترکی چونکہ نیٹ کا ممبر ہے اس لئے فریقین کی جنگ میں امریکہ کے کو دنے کا قانونی جواز بھی ہو گا۔ مغرب میں ایک عرصے سے منصوبہ بندی ہو رہی ہے کہ نیٹ ممالک میں بھی اضافہ کیا جائے اور اس کی جنگی صلاحیت بھی مؤثر بنائی جائے، جس کے لئے مشرقی ممالک کو نیٹ کا ممبر بنا�ا جائے گا۔

سوال یہ پیدا ہوتا ہے کہ نیٹ کی قوت کس کے خلاف بڑھائی جا رہی ہے؟ مشرقی بلاک اور مغربی بلاک کی متحده قوت سے ہی وہ دراصل اپنے مشترکہ دشمن کا سر کچلانا چاہتے ہیں اور یہ مشترکہ دشمن ہمارے علاوہ اور کوئی نہیں۔

کہا جاتا ہے کہ حصول آب کی جنگ چھڑنے میں تھوڑا ہی عرصہ رہ گیا ہے۔

⑩ علاقے کو اخلاقی پستی اور گردش میں دھکیلنا۔ یہ یہودیوں کا پرانا اور آزمودہ جربہ ہے جسے وہ کئی جگہوں پر کامیابی سے استعمال کرچکے ہیں۔ پورے خطے کو اخلاقی پستی میں دھکیلنے کے لئے سیر و سیاحت کو فروع دیا جائے گا۔ تمام ممالک کو نشہ آور اشیاء، زنا کاری اور ننگی فلموں کے چلن سے شدید خطرہ ہے۔ یہودیوں کا تمام گند اس علاقے میں

انڈیلا جائے گا۔ حال ہی میں ہمارے اخبارات اور دیگر غیر ملکی اخبارات نے یہ خبر نشر کی، جسے آپ نے بھی پڑھا ہو گا، کہ کس طرح اسرائیل نے ایڈز زدہ رہنماں مصر میں بھیجیں۔ مصر چونکہ علم و حکمت کا گزہ ہے، اس لئے پہلے اسے نشانہ بنایا گیا ہے، مگر باقی ممالک میں بھی کچھ عرصے میں یہ گند پختنے والا ہے۔ والعیاذ باللہ!

(۱) ان علاقوں میں یہودیوں کے جاسوسی اڈے قائم کرنا جماں ان اذوں کی موجودگی کا تصور بھی نہیں کیا جاسکتا۔ یہ نہایت اہم ہدف ہے، کیونکہ اسرائیل اپنی منصوبہ بندی کرنے سے پہلے مسلمانوں کے ممالک کا بھرپور جائزہ لینا چاہے گا جس سے وہ اسلامی بیداری کی ماہیت اور حقیقت تک پہنچنے کی کوشش کرے گا، تاکہ اپنے حقیقی دشمنوں کو پہچان سکے۔ اور احتیاطاً ان ممالک کی فوجی قوت کا جائزہ بھی لینا چاہے گا، اگرچہ پہلے بھی اسرائیل سے کوئی چیز پو شیدہ نہیں۔

(۲) ایک اور امکان یہ بھی ہو سکتا ہے کہ شاید یہودیوں کے آثار قدیمه دریافت کئے جائیں۔ یہودیوں کا ایک یہ بھی دعویٰ ہے کہ جس خطے سے وہ زمانہ تدبیم میں نکلے تھے وہ مصر کے بجائے سعودیہ کا جنوبی علاقہ تھا۔ یہ بات ایک یہودی نے اپنے پی انجڑی کے مقالے میں لکھی ہے اور صاحب مقالہ نے ابھا اور اس کے نواحی علاقوں کا دورہ کیا اور دعویٰ کیا کہ تورات میں مذکورہ علاقے یہی بنتے ہیں۔ اگرچہ اس کا رد لکھا چاچکا ہے، مگر یہودیوں کے ہاں یہ شعور پیدا ہو رہا ہے۔ اسی طرح ان کا یہ بھی خیال ہے کہ ”اصحاب الاصدود“ کو زندہ درگور کرنے کے لئے جس بادشاہ نے کتویں کھدوائے تھے وہ بھی یہودی تھا۔ گویا یہودیوں کی ان علاقوں میں پرانی تہذیب ہے اور اس کے آثار پائے جاتے ہیں۔ اسی طرح خیر کا علاقہ مدینہ منورہ۔ یہ سب جست بازی صرف اسی لئے ہے کہ ارض مقدس کو یہودیوں کا خطہ منوایا جائے۔ اللہ انہیں نیست و نابود کرے! (آمین)

یہ چند اہداف نہیں، کہیں و بغض ہے جو ان یہودیوں کے منہ سے پھوٹ رہا ہے۔ اللہ تعالیٰ ان تمام علاقوں کو اپنی حفاظت و امان میں رکھے اور ہمیں ان ظالموں کے شر سے محفوظ رکھے۔

تجاویز

آخر میں یہ جان لینے کے بعد کہ اللہ تعالیٰ کا سچا وعدہ کن کے ساتھ ہے اور من گھڑت جھوٹے وعدے کی کیا حقیقت ہے، ہمیں اب اپنی ذمہ داریاں اور فرائض دیکھنے ہیں۔ اس مختصر نشست میں ہمیں یہودیوں کے پروگرام اور مستقبل کی منصوبہ بندی جانے کا موقع ملا۔ اب آخر میں یہ رہ جاتا ہے کہ ہمارے کرنے کا کام کیا ہے اور ہم پر کیا فرض عائد ہوتا ہے۔ مختصر وقت میں میں نے آپ کے سامنے جواب میں اور اہداف بیان کئے یہ میں نے اپنی سمجھ کے مطابق بیان کئے ہیں۔ آپ ان باتوں پر غور و فکر کر کے مزید اہداف بھی معلوم کر سکتے ہیں۔ بلکہ ہم آپس میں دینی بھائی ہیں اور بھلائی و نیکی کے کاموں میں ایک دوسرے کے معاون و مددگار ہیں۔ ہم سب دعویٰ میدان میں ہیں۔ اگرچہ اس دعوت میں کمزوریاں اور ناقص ہی سی ایکن، ہم اللہ تعالیٰ پر بھروسہ رکھتے ہیں اور اسی کی ذات پر یقین رکھتے ہیں۔

میں آپ کے سامنے جو حل پیش کر رہا ہوں یہ حقی نہیں، بلکہ ان نکات پر بحث و تجھیس اور مشاورت سے ہم اس سے بھی بہتر حل تک پہنچ سکتے ہیں۔ اللہ تعالیٰ کا ارشاد ہے ﴿وَأَمْرُهُمْ شُوُذٌ يَتَّهِمُونَ﴾

① عقیدے کا صحیح ادراک پوری امت میں پیدا کرنا، یعنی صحیح عقیدے کی پہچان معاشرے کی ہر سطح پر کرائی جائے۔ پڑھے لکھے دانش و روزوں سے لے کر عوام الناس تک معاشرے کے تمام باشندوں تک صحیح اور درست عقیدہ پہنچانا، خاص کر ”ولاء“ اور ”براء“ کا عقیدہ، یعنی دوستی اور دشمنی کا معیار عقیدے کو بنانا اور اسلام جس معرکہ کو اٹھانا چاہتا ہے اس کا بھرپور اعلان کرنا اور اس بات کا بھی اعلان کرنا کہ میڈرڈ کا نفرنس میں اسلام کی نمائندگی رتی برادر نہیں، جس میں قال اللہ کی گنج سنی گئی اور نہ قال رسول اللہ ﷺ کی، اور نہ کسی مندوب کو یہ کہنے کی جسارت ہوئی کہ یہ وہ علم مسلمانوں کا خطہ ہے۔ مسئلہ فلسطین ہم سب کا مشترکہ مسئلہ ہے۔ ہمیں اور ہر اور ہر کی باتوں میں اور پر فریب توقعات میں پڑے بغیر مسئلہ کی اصل حقیقت کو جاننا چاہئے۔ یہ مسئلہ اسلام اور دین کا مسئلہ

ہے، صرف فلسطینیوں کا خاص نہیں، بلکہ ہر مسلمان کے دین کا مسئلہ ہے جو قیامت تک رہے گا۔ ہمیں اس بات کا بیانگ دہل اعلان کرنا ہو گا۔

② مسجد کے کردار کو فعال بنایا جائے، کیونکہ ابلاغِ عامہ اور شفاقتی یلغار کا مقابلہ کرنے کے لئے ہمارے پاس مسجد کے علاوہ کوئی اور ذریعہ نہیں۔ الحمد للہ مسجد کے اثرات گھرے اور ڈور رس ہوتے ہیں جس کافائدہ اٹھانا چاہئے۔ مصنوعی سیاروں کی مدد سے جو شفاقتی اور نکری یلغار کی جا رہی ہے اس کے مقابلے میں ہمارا ہتھیار مسجد ہے جو ہر جگہ دستیاب ہے۔ اللہ تعالیٰ ہماری معمولی کوشش میں بھی برکت فرمائیں گے۔

③ علاقائی سطح پر پوری دنیا میں اہل سنت والجماعت کے مابین اتحاد قائم کرنا، جو بالآخر ایک متحد امت بنانے پر منتج ہو اور جس کا راستہ سلف صالحین کے منتج پر ہو۔ اس اتحاد کی پہلی بنیاد تو خود اہل سنت والجماعت کا عقیدہ ہے، عقیدہ بھی ایک اور راستہ بھی ایک۔ آخر یہ فرقہ بازی کیوں رہے جبکہ یہود و نصاریٰ اور مشرق و مغرب متحد ہوں! ضروری ہے کہ مسلمانوں کو عملی اور دعویٰ سطح پر مل کر کام کرنا چاہئے۔ ہماری دعوت کی نوعیت عقیدہ توحید کی اشاعت ہے نہ کہ حکومتی سطح پر کوئی تبدیلی لانا، جیسا کہ فریب کاروں نے پروپیگنڈہ کر رکھا ہے۔ ہم کسی کو ہتھیار اٹھانے کی دعوت نہیں دے رہے، ہماری خواہش صرف اتنی ہے کہ صحیح عقیدے کی اشاعت کے لئے اکٹھا ہوا جائے۔ اور اگر کوئی اس میں آڑے آئے اور اتمامِ جحث ہو چکے تو اللہ تعالیٰ ان کے خلاف ہماری نصرت فرمائے گا، جو اس دعوت سے اتفاق کرے تو ہم اس سے یہی کہیں گے کہ پُر امید رہو، یہ بہت ہے۔

اہل سنت والجماعت کا اتفاق سب سے پہلے خود ان کے اپنے وجود کی پہچان کے لئے ضروری ہے، قبل اس کے کہ یہ اتفاق کسی دوسرے کے خلاف ہو، جیسا کہ کچھ لوگ سمجھتے ہیں۔ سنت کے زندہ کرنے اور اہل سنت کے ناتوان جسم میں روح پھونکنے کے لئے یہ اتحاد ناگزیر ہے، تاکہ یہ جسم کہیں تندیسی یلغار کی تند روئیں بھسندے جائے۔

④ بدعتات، شرکیات، خرافات اور گمراہیوں کے خلاف جنگ کرنے سے لوگوں کے اندر دجال اور دجال کی شعبدہ بازیوں سے کفر کرنے کا رجحان پیدا ہو گا، کیونکہ دجال پر

ایمان لانے والے خرافات کے پیچے دوڑنے والے ہوں گے۔ عام لوگ بے سروپا باقون کے معتقد بنتے جا رہے ہیں۔ اس لئے صحیح عقیدے کی دعوت اور سلف صالحین کا منجع عام کرنا نہایت ضروری ہے جو اہل سنت کے باہمی مربوط تعاون سے ممکن ہے۔ اس مقصد کے حصول کے لئے ہمیں احتیادی مسائل میں اختلافات کو ہوادے کر اہل سنت میں بھوت ڈالنے سے بچنا چاہئے۔ اہل سنت کے مختلف گروہوں اور علماء کے باہمی اختلافات کو افہام و تفہیم کی چاشنی اور محبت کی فضائیں رہ کر ذور کرنا چاہئے اور عوام الناس کو اس مختصر سے ذور رکھ کر علماء کو آپس میں گفت و شنید کرنی چاہئے۔ اور اگر کوئی گروہ دھوکہ لگنے سے، یا انجانے پن میں یا جذبات کی رو میں بہ کر اہل سنت پر زیادتی کرے تو اسے خاموشی اور صبر سے سنبھالنے اور رُر عمل میں ویسا طرزِ عمل نہ اپنایا جائے، مبادا اہل سنت مزید فتنوں میں پڑیں۔ صبر اور مستقل مزاجی سے اگلے مرحلے میں پہنچنا چاہئے۔ ان شاء اللہ آپ دیکھیں گے کہ چند دنوں میں لوگ انہیں نظر انداز کر دیں گے اور امت کو یہ سمجھنے میں دیرینہ لگے گی کہ ان کے مخالفین دشمن کے آلہ کار بنے ہوئے ہیں، اور ہو سکتا ہے کہ انہیں خود بھی اس کا احساس نہ ہو۔

⑤ سود کی شیخ گنی کے لئے اسلامی بینکوں کا قیام عمل میں لا یا جائے۔ شیخ بن باز مدد خللا نے سعودی عرب میں بلا سود بینکاری کا عندیہ دیا ہے۔ اللہ تعالیٰ انہیں جزاۓ خیر دے۔ بلا سود بینکاری کی طرف قدم اٹھانا نہایت خوش آئندہ ہے۔ اگر وقت ہوتا تو میں اس پلپور تفصیل سے گفتگو کرتا۔

⑥ تعلیمی نصاب میں جو بتدریج تبدیلی کا خطرہ ہے اس سے خبردار اور آگاہ رہنا چاہئے۔ علماء کو اسی نصاب کو باقی رکھنے پر پورا ذور لگانا چاہئے۔ ایسا نہ ہو کہ ہماری غفلت سے نصابِ تعلیم اور طریقہ تعلیم میں ان مقامات کو حذف کر دیا جائے یا ان کا سرے سے ذکر نہ کیا جائے جن مقامات کے حذف کرنے کا یہودیوں نے کیا ہے۔

شعبہ تعلیم میں یہ تبدیلی خواہ انجانے میں لا کی جائے یا عمدًا، ہمیں اس پلپور گمری نظر رکھنی ہے، بلکہ ان آیات یا احادیث کی تشریع میں طالب علموں کے سامنے اپنی طرف سے بھی اضافہ کرنا چاہئے، تاکہ یہ تشریع واقعاتی ہو۔

⑦ وعدہ حق یاد دلا کر امت کو پر امید کیا جائے جس کا عبد اللہ تعالیٰ نے کیا ہے اور قرآن و حدیث کے دلائل اور واقعاتی صورت حال سے اس کی سچائی دلوں میں بھائی جائے، تاکہ امت پر مایوسی طاری نہ ہو۔ امتِ اسلامی مایوسی سے کبھی واقف نہیں رہی، ہماری پوری تاریخ میں اس کی مثال نہیں ملتی۔ اور ہمیں اللہ تعالیٰ پر بھروسہ رکھنا چاہئے کہ وہ ہماری نصرت فرمائے گا خواہ اس میں کچھ دیر ہی ہو جائے : ﴿وَلَيَنْصُرَنَّ اللَّهُ مَنْ يَتَضَرُّرُ﴾ ”اللہ ضرور ان لوگوں کی بد کرے گا جو اس کی مدد کریں گے۔“

⑧ یورپ میں بالعلوم اور امریکہ میں بالخصوص دعوت کے کام کو بڑھانا اور ان ملکوں میں مقیم مسلمانوں کے لئے لائجہ عمل فراہم کرنا۔ اس طرح میری یورپ میں بننے والے مسلمانوں سے خصوصی اور مقایی مسلمانوں سے عمومی گزارش ہے کہ وہ اہل کتاب کی بنیاد پرست تنظیموں پر گھری نظر رکھیں، اپنے دین پر پوری طرح کار بند رہیں اور اس کے بعد یورپ کو دعوتِ اسلام دیں۔

محترم بھائیو! امریکیوں میں یہ سب کچھ ہونے کے باوجود جو ہم نے سنا، خیر کا پہلو ختم نہیں ہو گیا۔ لاکھوں امریکی اسلام قبول کرنے کی طرف راغب کئے جاسکتے ہیں اور امریکہ میں قبولی مذہب کی مکمل آزادی ہے۔ اگر مسلمان وہاں اُن وی شیش چلانے کی استعداد میں ہوں تو اس ذریعے کو دعوت کے لئے استعمال میں لانا چاہئے، بالکل اسی قانونی حواز کی بنیاد پر جس سے یہود و نصاریٰ کو اپنانی وی شیش چلانے کی اجازت ہے۔ امریکہ برطانیہ اور فرانس سے اس لحاظ سے مختلف ہے کہ یہ دو نوں ممالک اسلامی شعار اپنانے سے جبراً منع کرتے ہیں۔ میں امریکہ کی تعریف نہیں کر رہا، کیونکہ امریکہ بھی اسلام و شمنی میں کچھ کم نہیں، لیکن ہمیں دوسروں کے معاملے میں انصاف کرنے کا حکم ہے ﴿إِنَّ اللَّهَ يَأْمُرُ بِالْعَدْلِ وَالْإِحْسَانِ﴾ ”اللہ عدل اور احسان کا حکم دیتا ہے۔“ اور دوسری جگہ فرمایا : ﴿وَإِذَا أَقْلَمْتُمْ فَأَغِدُلُوا﴾ ”اور جب بات کو انصاف کی کو۔“

ہمیں معاشروں کی درجہ بندی میں اللہ کا حکم مانتا ہے۔ امریکہ میں مذہبی آزادی کی وجہ یہ ہے کہ اس کا دستور کلیسا اور حکومت کو الگ الگ کرتا ہے اور مذہب حکومت میں قطعی دخل انداز نہیں ہو سکتا۔ اس سے مراد یہ ہے کہ امریکی حکومت دینی مدارس پر ایک

پیسہ بھی خرچ نہ کرے گی، لیکن دوسری طرف تمام مذاہب کو اپنے تعلیمی مرکز کھولنے کی مکمل اور یکساں آزادی ہے۔ یہ مرکز ٹیکس سے مستثنی ہوتے ہیں اور انہیں رفاه عامہ میں شمار کیا جاتا ہے، گویا یہ رقم ملک میں رفاهی کاموں پر صرف ہوئی۔ بجائے اس کے کہ حکومت اپنے عبادت خانے کھول کر خود ایک فرقہ وارانہ مصیبت اپنے گلے میں ڈالے، دینی گروہوں کو اپنے عبادت خانے اور تعلیمی مرکز کھولنے کی اجازت دے دی ہے، خواہ کوئی مذہب ہو۔ اس لئے جو مذہب زیادہ سرگرم ہو گا وہ زیادہ چھلے گا۔ اور مستقبل قریب میں امریکی دستور کے اندر کسی تبدیلی کا امکان نہیں۔ اس لئے اگر وہاں کے مسلمان ہمت کریں تو دعوت کا کام ٹھوس بنیادوں پر ہو سکتا ہے۔ اور کیھو لوک فرقے کے ان افراد کو ہرگز نظر انداز نہیں کرنا چاہئے جو یہ دیوں سے ناراض ہیں اور ان سے کئے ہوئے ہیں۔

۹ سیاسی بیان بازی کے بجائے فلسطینیوں کا بھرپور عملی ساتھ دینا چاہئے۔ مال کے ساتھ مدد کرنا اور مال سے بھی پسلے دعوت سے مدد کرنا، ان تک ضروری کتابوں کی فراہی کو آسان بنانا اور اس کے علاوہ دوسری ضروریات مہیا کرنا، اور مقبوضہ علاقوں میں فلسطینیوں کی موجودگی کو نہایت ضروری سمجھنا اور ان کی آبادی میں اضافے کو ممکن بنانا، جس کے لئے ان فلسطینیوں کی واپسی کی صورت نکالنا جو یہودی ملک مقیم ہیں، کیونکہ اسرائیل کا موقف آبادی میں کمی کی وجہ سے سیاسی اور نفیاً سطح پر نہایت بودا ہے، ہمیں یہ کام ضرور کرنا چاہئے۔ اور اگر سرحدیں کھل گئیں تو اس موقع سے ضرور فائدہ اٹھانا چاہئے۔ امریکی اسرائیلی مملکت کے لئے کروڑوں کی امداد دیتے ہیں۔ امریکہ میں تقریباً پچاس لاکھ مسلمان ہیں، یورپ میں یہ تعداد اس سے بھی زیادہ ہے، یہ مسلمان آخر کیوں اپنے بھائیوں کی امداد میں پیچھے رہیں؟ ایسا مسلمان جو امریکی شریعت حاصل کر چکا ہے وہ آسانی سے اسرائیل آ جاسکتا ہے اور جتنی رقم اپنے ساتھ لے جانا چاہے لے جاسکتا ہے، کیونکہ وہ امریکی ہے، پھر آخر اس موقع سے فائدہ نہ اٹھانے میں کیا چیز کار فرما ہے؟ فلسطینیوں کی امداد کرنے کی اور بھی کئی صورتیں نکالی جاسکتی ہیں، مگر وقت کی کمی کی وجہ سے انہیں رہنے دیتے ہیں۔

ان دشمنوں کے بینکوں سے اپنی رقمات نکال کر اسے امت کے اہم مسائل حل

کرنے میں استعمال کیا جائے، وہ سائل جو پوری دنیا کے طول و عرض میں پھیلی آمتِ اسلامی کو درپیش ہیں۔

(۱۰) ہمیں اپنی روزمرہ کی زندگی سے فضول خرچی اور عیش و عشرت کو نکالنا ہو گا اور اپنے تمام وسائل کو مجتمع کر کے اس دشمن کا مقابلہ کرنا ہو گا جس نے مکڑی کی طرح اپنا جال پھیلار کھا ہے۔ اپنی تخلواہ اور روزمرہ آدمی سے ایک حصہ بچا کر اس مد میں لگانا ہے۔ اس کے علاوہ اپنے وقت کی بھی قربانی دینی ہو گی۔ ہمارا سامنا وقت کی بہت بڑی قوت کے ساتھ ہے۔ یہ جنگ فتح و شکست سے زیادہ بقاء کی جنگ ہے۔ ہمارا دشمن آمتِ محمدی کا نام و نشان مٹا دینا چاہتا ہے، ہمیں غلامی کی دلدل میں دھکیلنا چاہتا ہے، جیسے وہ کنعانیوں کے متعلق پاہا کہہ چکے ہیں ”وہ یہود و نصاریٰ کے غلاموں کا غلام ہو۔“

(۱۱) مبلغین پر، علماء پر، خطیبوں پر اور پوری آمت پر یہ فرض عائد ہوتا ہے کہ وہ فوجی صلاحیت بڑھانے پر زور دیں۔ اور اس سے زیادہ ضروری فوج کی اصلاح ہے، اور ایمان و جماد پر آن کی تربیت کرنا ہے اور اسی طرح علمی و فتنی مہارت بڑھانا ہے اور اپنے اندر را بجاوہ اختراع کی روح پیدا کرنی ہے، تاکہ ہم اپنی صلاحیتوں کے بل بوتے پر اسلحہ تیار کر سکیں جو دشمن کے اسلحہ کے ہم پلہ ہو۔

ہمیں نیوورلڈ آرڈر کے بہکاوے میں ہرگز نہ آنا چاہئے جس میں امن و سلامتی کا ڈھکو سلاویا گیا ہے اور کسی دوسرے ملک کے لئے فوج رکھنے کی ضرورت سے انکار کیا گیا ہے۔ ہمیں اسلحہ بہتر سے بہتر بنانے کی طرف قدم بڑھانا چاہئے۔ آپ شاید جانتے ہوں کہ امریکہ خود بعض چیزیں جاپان سے بناتا ہے۔ امریکہ جاپان کو مطلوبہ آرڈر دیتا ہے اور وہ مطلوبہ چیزیں بنا دیتے ہیں۔ ہمارے پاس روپے کی کمی نہیں، ہم بھی اپنی من پسند اشیاء جاپان سے آرڈر پر بن سکتے ہیں، لیکن اس کا مقصد خود اپنے اندر فتنی صلاحیت پیدا کرنا ہو۔ ابتدائی مرحلے میں یہ طریقہ کار آمد ہو سکتا ہے۔ اگر ہم سبجدی کی سے اللہ پر توکل کرتے ہوئے اس جانب قدم بڑھائیں اور محنت کریں تو اللہ تعالیٰ خیر و برکات نازل کرے گا،

ان شاء اللہ۔

اللہ کی قسم! اگر خلیجی ممالک کو مال خرچ کرنے کا ڈھنگ آجائے تو ہم پیسے کے زور پر

بلا مبالغہ امریکی انتخابات پر اثر انداز ہو سکتے ہیں، اور اپنی پسند کے آدمی کو صدارتی الیکشن میں کھڑا کر سکتے ہیں اور پیسے کے زور پر اسے اپنا حامی بنایا جا سکتا ہے۔ اس کی کئی مثالیں امریکہ میں موجود ہیں۔ خود صدر بیش کا اپنا بیان ہے کہ اس کے پاس انتخابی ممکن چلانے کے لئے مطلوبہ سرمایہ نہ تھا۔ جس امیدوار کا جتنی کامیابی کا امکان ہو، ہم اسے سرمایہ فراہم کر سکتے ہیں، خواہ اس سرمائے کا معمولی اثر ہی ہو۔ اس لئے ہمیں اپنے وسائل دانشمندی سے مستقبل کو سامنے رکھ کر استعمال کرنے چاہیں اور آنے والی نسلوں کے لئے وسائل بچا کر رکھنے چاہیں۔ معمر کہ چھٹنے والا ہے، اور یہ طویل عمر کہ ہے۔ کار و باری منافع سے ہٹ کر امت کے مجموعی فائدے کو ترجیح دینی چاہئے۔ یہ غیر ملکی کپنیاں صرف منافع خور ہیں اور اپنی لاج کے لئے کام کرتی ہیں، ہمارا ہی خام مال سنتے داموں خرید کر پھر دوبارہ ہمیں منگنے داموں پر بیچتے ہیں اور یہ منافع اگلے معمر کے کی تیاری پر صرف کرتے ہیں۔

اس مختصر نسبت میں میں نے آپ کے سامنے اصل دشمن کے بے نقاب کرنے کی کوشش کی ہے اور ان کے عزائم بھی آپ کے سامنے پیش کئے ہیں اور عملی اقدامات بھی آپ کے گوش گزار کئے ہیں۔

الله تعالیٰ سے دعا ہے کہ یہ باتیں ہمارے دل میں اتر جائیں۔

ڈاکٹر اسرار احمد

کی تالیف

”استحکام پاکستان“

اس کتاب کا مطالعہ خود بھی سمجھئے اور اسے زیادہ سے زیادہ عام سمجھئے

مکتبہ مرکزی انجمن خدام القرآن لاہور